



L-Anzjani Llum

Leġen il-Kunsill Nazzjonali tal-Anzjani

Nru. 101

Jannar - Marzu 2021

**IL-KUNSILL NAZZJONALI TAL-ANZJANI
JAWGURA LILL-ANZJANI
U L-QRABATHOM KOLLHA
IS-SENA 2021 MIMLIJA RISQ, HENA,
SAHHA, PAČI U PROSPERITÀ**



F'din l-edizzjoni...



8

L-Epidemija fil-Milja taż-Żmien

Kitba ta' Paul S. Debono



6

Il-Footballer Julian Holland

Intervistat minn Nazju Abela



APPREZZAMENT lill-Professor Oliver Friggieri

Nhar is-Sibt, 21 ta' Novembru 2020, smajna bl-ahbar ta' niket li l-Professor Oliver Friggieri halla din id-dinja. Ahna nhossuna ferm imkabrin u onorati li, ghal hafna snin, il-Professor Friggieri kien kontributor regolarissmu ta' dan il-*magazine*.

Fuq Oliver Friggieri digà nkiteb hafna u ghad ikompli jinkiteb ukoll. U hekk huwa xieraq u sewwa. Bhalma qal tajjeb hafna fuq *facebook* il-habib tieghu, Trevor Zahra, kieku Oliver Friggieri kien biss il-ggant tal-letteratura Maltija li hu, il-filosfu, il-hassieb, il-poeta u hafna iktar, kien ikun digà biżżejjed biex Malta kollha tibqa' midjuna lejha ghal dejjem. Imma Oliver kien iktar minn hekk ukoll. Kien ghajn ta' faraġ u ta' ispirazzjoni ghal hafna. Kien parti kbira mir-ruh ta' pajjiżna. Kien jibki mal-wegħhat ta' pajjiżna, jifrah b'dak kollu li niksbu, ma jisthix jirrikonoxxi u jqim lill-eroj bhalma ma jiddejjaqx iċanfar b'doża meqjusa ta' kuraġġ u mhabba kull meta jhoss li artna qed tittradixxi dak li jagħmilha "Malta".

Imma, fuq kollox, Oliver kien bniedem kbir ghax kien bniedem umli. Kien jghin lil kulhadd minghajr ebda eċċezzjoni. Kien jittratta ma' kulhadd bir-rispett kif inhu xieraq. Minkejja l-kobor tieghu, xejn ma kien imkabbar u qatt ma ra lil hadd dubbien. U ghax kien tant umli, daqstant iehor kien bniedem kbir ghax, kif qal Sidna Ġesù Kristu, min jiċċekken, ikun merfugh 'il fuq.

F'isem il-President u l-Membri kollha tal-Kunsill Nazzjonali tal-Anzjani, nagħtu l-kondoljanzi sinciera tagħna lill-familjari tieghu u nitolbu lil Mulej biex ifittex jagħtih il-mistrieħ ta' dejjem li tant jixraq.

Il-Bord Editorjali



Awguri lill-Isqfijiet Ghawdxin

F'isem il-President u l-Membri tal-Kunsill Nazzjonali tal-Anzjani, minn dawn il-paġni, nagħtu tislma mill-qalb lill-E.T. Monsinjur Isqof, Mario Grech u nirringrazzjawh tal-hidma sfieqa tul l-Episkopat tieghu fid-Djoċesi ta' Ghawdex. Ma nistghux ma niftakrux b'ghożża il-laqgħat li kellna mieghu li dejjem kienu karatterizzati bl-akbar kordjalità u mhabba. Fl-istess waqt, minn qiegħ qalbna, nifirhulu u nawgurawlu suċċess fil-kariga ġdida tieghu, kemm bhala Segretarju Ġenerali tas-Sinodu tal-Isqfijiet kif ukoll bhala t-tielet Kardinal li ġej mill-gżejjer Maltin.

Nieħdu din l-opportunità biex nifirhu u nawguraw ukoll lill-E.T. Monsinjur Isqof Anton Teuma għal kariga ġdida tieghu bhala Isqof ta' Ghawdex. F'din l-okkażjoni, inwegħduh ir-rispett u s-solidarjetà u noffrulu s-servizzi tagħna biex nibqghu nahdmu flimkien mieghu għall-ġid u l-prospertà tal-anzjani kollha Maltin u Ghawdxin.

Il-Kunsill Nazzjonali tal-Anzjani jawguralkom is-sahha u jitlobkom il-barka tagħkom.




Merħba lill-Onor. Dr Michael Farrugia, MD, MP, Ministru għall-Anzjani u l-Anzjanità Attiva

Il-President u l-Membri tal-Kunsill Nazzjonali tal-Anzjani jifirhu u jawguraw lill-Onor. Dr Michael Farrugia, MD, MP, għall-kariga ġdida tieghu bhala Ministru responsabbli mill-Anzjani u l-Anzjanità Attiva. F'din l-okkażjoni ta' ferħ, juru r-rispett u s-solidarjetà tagħhom mieghu u, bhalma għamlu fl-imghoddi, sew mal-predeċessur tieghu kif ukoll mieghu stess meta hu kien ministru f'dan il-qasam, joffrulu s-servizzi tagħhom halli nkomplu nahdmu flimkien b'risq l-anzjani kollha Maltin u Ghawdxin.

Hajr lill-Onor. Silvio Parnis

F'isem il-President u l-Membri tal-Kunsill Nazzjonali tal-Anzjani, nixtiequ rroddu hajr lill-Onor. Silvio Parnis tal-hidma kbira tieghu u l-kooperazzjoni li dejjem sibna minghandu fiż-żmien meta huwa kien jokkupa l-kariga ta' Segretarju Parlamentari għal Persuni b'Diżabilità u l-Anzjanità Attiva fi hdan il-Ministeru tal-Familja u Solidarjetà Soċjali. Minn dawn il-faċċati, mill-qalb, insellmulu.



‘L-ANZJANI LLUM’ huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b’dak li qed jiġri dwarhom u ghalihom, u biex jaqsam maghhom il-veduti, ideat u suggerimenti taghhom.

IL-BORD EDITORJLI

Editor:

Vincent Piccinino

Membri:

Anthony Mulè Stagno,
Mary Farrugia, Nazju Abela,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Peter Paul Bonnici

Segretarju:

Anthony Deguara

Ass. Segretarja:

Doris Aquilina

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Membri:

Mary Farrugia
Alfred Mallia
Joseph Micallef
Frank Mumford
Pauline Zammit
Lino Debono (Co-Opted)

HINIJIET TAL-UFFIĊĊJU GĦALL-PUBBLIKU

Ċemplu għall-appuntament
mit-Tnejn sal-Ġimgħa
09:00 - 12:00



KUNSILL
NAZZJONALI
TAL-ANZJANI

INDIRIZZ POSTALI
‘L-Anzjani Llum’
Kunsill Nazzjonali tal-Anzjani
Triq Dom Mawru Inguanez,
Birkirkara - BKR 4811
Tel: 21 243860, 27 350271
E-mail: kna@onvol.net
www.kna.org.mt
Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

“L-ikbar ġlieda mal-injorant,” kien jghid Napuljun, “ghax ma tirbahha qatt!” U veru! Tiltaga’ ma’ xi hadd, jghidlek xi argument bażwi biex, minghalih, jurik kemm ghandu raġun, taghmel xi nofs siegħa tithabat mieghu u tispejgħu għala mhux qed jirraġuna b’mod razzjonali u imparzjali, jibda jagħti b’rasu, taħseb li tkun ipperswadejtu biex, imbagħad, jghidlek: “Imma” u jerga’ jirrepetilek l-istess argument bażwi li jkun beda bih. Tasew frustranti!

Imma jien inżid ma’ dak li qal Napuljun u ngħid li l-akbar injorant huwa dak li ma jitghallem qatt jew dak li ma jridx jitghallem. Il-bniedem jitghallem mill-esperjenzi li jghaddi minnhom tul haġtu u jitghallem anki mill-iżbalji. Wara kollox, kulhadd *tabula rasa* jitwieled; kulhadd injorant jibda, imbagħad, jibda jibni l-intellett tiegħu bil-mod il-mod permezz tal-esperjenzi li jghaddi minnhom matul haġtu u anki tal-iżbalji li jikkommetti. Imma, sfortunatament, hawn min tant jahseb li hu bravu u li ma jagħmilx iżbalji li, allura, miskin, dan kellu wisq inqas opportunitajiet minn haddiehor biex jitghallem u, għalhekk, baqa’ injorant.

U kemm niltaqa’ magħhom nies bħal dawn jien! Iktar ma nnizilhomx, iktar insibhom ma’ wiċċi; donni għandi xi kalamita tiġbidhom lejja. X’wahda din! Tghid dan huwa każ ta’ *birds of a feather*? U le, x’jien ngħid? Ma jistax ikun għax jien tant għamilt iżbalji f’ghomri li llum inhossni li sirt espert ta’ kollox. Ma tinnutawx, possibbli? Fuq kollox nikteb f’dawn l-editorjali! Fuq kollox nifhem; Alla jbierek! Però, ara ma temmnux wahda milli ngħid għax jien kollox biċ-ċajt niehu; iċ-ċajt biss niehu bis-serjetà. U x’hawn isbah? Mhux hekk?

Mel’ isimghu dawn! Ftit ilu ltqajt ma’ pulizija habib tiegħi. Qieghed fid-Dipartiment għall-Investigazzjoni Kriminali. Biex, minghalih, jimpresjonani, hareġ mill-but tliet ritratti ta’ kriminal internazzjonali li xxerred fuq is-*social media* mill-Interpol. Tliet ritratti tal-istess persuna; wiehed mill-ġenb tal-lemin, wiehed mill-faċċata u l-iehor mehud mill-ġenb tax-xellug. Jien, biex inkun għidtlu xi haga, staqsejtu jekk qabduhx. Qalli, “Lil tan-nofs iva imma t-tnejn l-ohra għadna qed infittxuhom.”

Tnejn waqgħu ġo hofra. Wiehed minnhom qal: “Hawn id-dlam hawn, hux veru?” U l-iehor qallu: “Ma nafx; ma nista’ nara xejn!”

Tnejn kienu għaddejjin bil-karozza. Hin minnhom, dak li kien qed isuq qal lil siehbu biex jara jekk l-indicator kienx qed jahdem. L-iehor hareġ rasu mit-tieqa u qallu: “Iva, le, iva, le, iva,”

“L-ossigenu huwa essenzjali għall-hajja,” kien qed jghid l-ghalliem tax-xjenza. “L-ossigenu kien skopert minn Joseph Priestley fis-sena 1773.”

“Allura n-nies li kienu jghixu qabel x’kienu jagħmlu biex jiehdu n-nifs, sir?” staqsa student minn dawk li rreferejt għalihom aktar ‘il fuq.

Zewġt ihbieb ohra, li kienu joqogħdu f’irhula differenti, ftiehmu li jiltaqgħu Putirjal u jidhlu dahla sal-Belt. Wiehed minnhom kien fuq il-post fil-hin miftiehem imma l-iehor m’hemmx li jitfaċċa. Wara li għadda ftit tal-hin mhux hażin, jarah ġej bir-rotta. “Dan x’kien ġejt bir-rotta?” staqsieh.

L-iehor qallu: “Għax, xhin kont sejjer għal tal-linja, kien hemm tfajla fuq ir-rotta li habtu għaliha zewġ ġuvintur biex isawtuha u jisirquha u jien qbiest għaliha u salvajtha u hi tant hassitha obligata lejja li neżgħat il-hwejjeġ, tefgħethom mal-art, hdejn ir-rotta u qaltli: “Hu li trid!” U jien hadt ir-rotta!

“Ha ngħidlek,” qallu siehbu. “Nahseb li sewwa għamilt ta għax, kieku hadt il-hwejjeġ, mhux żgur kienu jiġuk!”

Is-sahha u s-sliem lil kulhadd.



Premju Anzjanità Attiva 2020

**Fit-30 ta' Ottubru 2020,
saret il-prezentazzjoni tar-rebbieha
tal-Premju Anzjanità Attiva ghas-sena 2020**



Il-Premju Anzjanità Attiva, li huwa avveniment ta' skala nazzjonali u li jaqa' taht il-patroċinju tal-President ta' Malta, jiċċelebra l-ammont kbir ta' xoghol, impenn u dedikazzjoni fis-settur tal-Anzjanità Attiva. Din is-sena, ghalhekk, minkejja l-pandemija, xorta nhass il-bżonn li dan l-avveniment isir anki jekk b'mod virtwali.

Din is-sena, il-bord laqa' applikazzjonijiet ghal disa' premjijiet: Premju Anzjanità Attiva; Premju Koppja Miżżewġa; Premju Anzjanità Akkademika; Premju Anzjanità Sportiva; Premju Mudell Ideali; Premju Anzjanità Kulturali; Premju Solidarjetà Intergenerazzjonali u żewġ Premji godda, bl-isem ta' Premju Anzjanità Attiva fid-Djar Residenzjali u Premju ghall-Aqwa Nannu/Nanna. Apparti dawn id-disa' premjijiet, ġie deċiż ukoll mill-bord tal-ghażla u mis-Segretarjat Parlamentari li ghandu jinghata wkoll premju ta' rikonoxximent.

Ir-rebbieha ta' kull premju huma;

Premju Anzjanità Attiva 2020 – Is-Sur Philip Chircop;

Premju Anzjanità Akkademika 2020 – Is-Sa Doris Cannataci;

Premju Anzjanità Sportiva 2020 – Is-Sur Lawrence Bugeja;

Premju Koppja Miżżewġa 2020 – Il-kriterji ta' eliġibiltà ma' ġietx milhuqa;

Premju Mudell Ideali 2020 – Is-Sa Lilian Plumptre;

Premju Anzjanità Attiva Kulturali 2020 – Is-Sur Paul Fenech;

Premju Solidarjetà Intergenerazzjonali 2020 – Is-Sa Maria Theresa Camilleri;

Premju Anzjanità Attiva fid-Djar Residenzjali 2020 – Is-Sur Gaetano D' Amico;

Pre mju Nanniet tas-Sena 2020 – Is-Sa Frangiska Briffa;

Premju bhala rikonoxximent mis-Segretarjat Parlamentari ghall-Anzjanità Attiva u l-Persuni b'Diżabbiltà – Is-Sur Alfred Lewis.

Waqf din iċ-ċerimonja, il-President ta' Malta George Vella qal li; “L-anzjanità hija suġġett li nixtieq li jiġi diskuss aktar spiss, speċjalment fejn tidhol is-solitudni fost l-anzjani. Din il-pandemija, li ma jidherx li se thallina ngħixu n-normalità li konna nafu qabel, għal mill-inqas xi ftit xhur oħra, urietna biċ-ċar kemm hi kiefra s-solitudni. Laqet lil kulhadd... lill-anzjani li sabu ruhhom wahedhom, u li kienu maqtugħin mill-preżenza ta' daww kollha li b'xi mod jew iehor kienu jzommulhom kumpanija... Inhoss, għalhekk, li dawn il-premjijiet qed jinghataw f'mument f'waqtu hafna, fejn inroddu hajr lill-anzjani u l-hidma tagħhom fit-tishih tal-ġid komuni.”

Is-Segretarju Parlamentari għall-Anzjanità Attiva u l-Persuni b'Diżabbiltà Silvio Parnis qal li l-gvern qiegħed juri l-apprezzament tiegħu lejn kull min qed jahdem għal soċjetà iżjed inklussiva, fejn il-persuni u l-qraba tagħhom jgħixu f'komunitajiet iżjed inklussivi u b'hekk ikunu jistgħu jgħixu b'mod iżjed indipendenti. Is-Segretarju Parlamentari sahaq fuq kemm huwa importanti li l-anzjani jibqgħu attivi u l-gvern jemmen b'mod shih fl-anzjanità attiva. Fil-fatt, ftit tal-ġimghat ilu tnediet l-istrategija politika nazzjonali għall-anzjanità attiva 2021-2027.

Is-Segretarju Parlamentari Parnis sahaq ukoll li dan il-premju jgħin sabiex ihegħeġ lill-anzjani jibqgħu attivi. Dan ma jghoddx biss għall-anzjani li jgħixu fil-komunità iżda wkoll għal daww li jgħixu fid-djar residenzjali. Huwa proprju għalhekk li din is-sena kien hemm ukoll il-Premju Anzjanità Attiva fid-Djar Residenzjali.

Is-Segretarju Parlamentari għalaq billi qal li din is-sena hija sena b'bosta sfidi b'mod speċjali għall-anzjani tagħna. Huwa proprju għalhekk li qed inhegħu lill-anzjani sabiex iżommu ruhhom attivi, anki jekk go darhom stess. Fil-fatt, tul din is-sena rajna hafna anzjani li bdew johorġu b'ideat ferm innovattivi sabiex iżommu lilhom infushom attivi f'darhom. Dawn l-ideat jimmeritaw li jiġu rikonoxxuti u kien għalhekk li, minkejja din il-pandemija, xorta wahda nhass li dawn l-inizjattivi għandhom jiġu rikonoxxuti anki jekk b'mod differenti.

Il-President kif ukoll il-membri kollha tal-Kunsill jifirhu lir-rebbieha kollha speċjalment lis-Sur Philip Chircop, Fundatur tal-Għaqda Nanniet Malta u li huwa wkoll Affiljat mall-Kunsill Nazzjonali tal-Anzjani.





Meta mmur inżur lill-ghażiża ommi

Kitba ta' Patri Mario Attard OFM Cap.

Inkun qed
nistennieh
minn jum
ghall-iehor
il-mument

li mmur nżur lill-ghażiża ommi; mara anzjana imma li, għall-grazzja tal-Mulej, għadha għaddejja bil-hajja tagħha. S'issa!

Naf! Ix-xogħol tal-isptar huwa kbir u jghajjini hafna wkoll. Nipprova kieku nistrieħ kemm nista' halli nkompli naqdi lil Ġesù fikom, gheżiež huti Maltin u Ghawdxin, meta intom, jew l-gheżiež tagħkom, tinxtehtu fis-sodda tal-mard. Imma mhux l-ewwel darba li xorta nibqa' nhoss is-sintomi tagħha. Mad ankollu, għalkemm inbati, xorta wahda nhoss farag kbir jigr i f'qalbi, f'gismi, f'mohhi u, fuq kollox, f'ruhi. Ghax huwa proprju f'dak il-waqt ta' telqa, wara xi ġurnata xogħol li donnha la għandha bidu u lanqas tmiem, meta minn filghodu sa' filghaxija naghti, fil-kurituri twal tal-Isptar Mater Dei, dlonk nisma' dik it-tpespisa helwa u sinciera ta' wiehed mill-qaddisin kbar Kapuċċin li x-xogħol kien jaf tassew x'inh u xi jsarraf ghax kien iqatta' mat-tmax-il siegħa kuljum iqarar. Qieghed ngħid għal San Leopoldu Mandić li kien ihobb jghid: *Sacerdot għandu jmut minn xogħol tal-appostolat iebes. M'hemm l-ebda mewta li tagħmel għieħ lil sacerdot ghajr din.*

Għalhekk, u fil-kuntest ta' dan kollu, il-mawra għand ommi tagħmilli kuraġġ liema bħalu. Ghax hija mawra fejn jien, għal ftit tal-hin, nerga' nidhol fid-dinja ta' dak it-tifel zghir. Dak it-tifel ferhan li kien iqatta' s-sieghat jilgħab bl-istatwi fid-dar; li kien jarma l-kċina bil-pavaljuni; li kien jagħmel il-musketterija meta toħroġ l-istatwa tal-qaddis jew il-qaddisa tal-knisja tiegħu. Tifel li l-ghaxqa tiegħu kienet li jarma l-artal ċkejken tiegħu; li kien iqaddes il-quddiesa u jqarben lil ommu li, dak iż-żmien, kienet l-uniku membru li kien ikollu fil-kongregazzjoni tiegħu meta kien iqaddes.

Xi ġmiel meta nżur lil ommi! Imma l-ferħ jibda minn qabel ma nasal għandha tafux! Nghaddi mit-triqat fejn kienu joqogħdu dawk u l-ohrajn; fejn kienu joqogħdu hafna minn hbiebi. U, hemm ara, f'dak il-parapett, konna għamilna l-magħruf *league* tal-*billiard*. Kif qatt nista' ninsa' dak l-imbierek *league*? Niftakarni li, f'widinti l-leminija, kien għad kelli dik il-garża u kont għadni qed niehu kors ta' antibijotiċi. U mhux bilfors! Jekk, f'wahda minn dawk il-harġiet li ma ninsa qatt ma' tal-Mużew, telagħli musmar bil-maqlub ghax domt nistrieħ fil-baħar u, hekk, dabbart infezzjoni daqshiex? U li t-tabib bravu tal-familja, li bih konna ninqdew f'dawk iż-żminijiet, ra kif għamel u naddafhieli. Niftakar li f'dak il-*league* tal-*billiard* li, għalih, konna hallasna hamsa u sebghin ċenteżmu (li dak iż-żmien kienu flus)

konna rbahna tazza kull wiehed jien u siehbi.

Għalhekk, meta nasal id-dar t'ommi, niehu arja friska ġo fija, l-arja qaddisa tat-tfulija innoċenti, li nibqa' ngorr miegħi kulfejn immur; arja li, aktar ma nikber, aktar nintebah kemm kienet safja u li taghti l-hajja tassew.

U, kif nidhol għand ommi u nsellmilha u nkellimha ftit, mill-ewwel tippreżentali l-ikel bnin li tkun hejjietli. X'ma nhobbux l-ikel tal-ghażiża ommi! U x'ma nohlomx fuqu meta l-imrar tal-hajja jahsel ġej għalija bil-gelgul! Kemm niekol hwejjeg bnini minn taht idejha! Ghax ommi, mara anzjana, taf issajjar sewwa. U niggustaha tghidli li tqum kmieni biex, bil-mod il-mod, thejji l-ikel li ssajjarli b'tant imħabba.

Ghax, tassew hbieb, kull darba li nduq l-ikel bnin tagħha, induq ukoll il-barka tagħha; il-barka ta' omm. Dik il-barka li ma tafx ghajr haġa wahda; li tftitex il-ġid għal uliedha. Naf li, kull kelma li tghidli ommi, tghidhieli għall-ġid tiegħi u xejn aktar. Għalhekk, niftah par widnejn daqshiex għal kull kelma li toħroġ minn fommha. L-esperjenza ta' hajti tghallimni l-hin kollu li, kull kelma minn fommha, għalija tfisser hajja u hajja bil-kotra. U, wara li nisma' l-parir tagħha, li lili jhennili lil qalbi, u ngħidu dawk iż-żewġ kelmiet, jasal ukoll il-mument fejn tagħtini l-hwejjeg li tkun ippreparatli. Ghax ommi twettaq dan ix-xogħol miegħi ghax tassew trid u mhux ghax imġiegħla. Allura, kull għemil tagħha, għalija huwa katekezi shiha. Katekezi tal-imħabba li taghti. U taghti l-hin kollu bla ma tghejja. Bħalma tghallimna Santa Tereza ta' Kalkutta li, f'jum gheluq sninha, l-ghażiża ommi welditni għad-dinja: *Il-qies tal-imħabba hu l-imħabba bla qies!*

Jasal ukoll il-mument meta nkun se nitlaq lejn l-isptar biex nissokta hidmieti. Hawnhekk, nidlek lil għażiża ommi biż-żejt tad-Dilka tal-Morda halli l-Mulej jissokta jagħtiha aktar saħħa, biex tibqa' tghix b'saħħitha, u jqaddisha bil-preżenza tal-Ispirtu Qaddis li fiha jahdem bil-bosta.

U, wara li nagħtiha bewsa u tagħtini bewsa lura hi, inberikha u tberikni. Twassalni sal-bieb u: *Saħħa Mā!* ngħidilha. Is-sabiha hi li, kull darba li mmur inżurha, u anki fi triqti lura lejn l-isptar, il-Mulej dejjem jipprovdieli *lift*. Ma nafx kemm-il persuna tawhuli dan l-imbierek *lift* bil-karozza. Li naf hu li din hija konferma ċara ta' dak li tghidilna l-Kelma t'Alla fil-ktieb ta' Bin Sirak: *Min iweggaħ lil ommu, qisu qed jiġma' teżor*. Dan il-kliem huwa biżżejjed biex jhennili lil qalbi u jhegġiġni aktar biex nibqa' nżur lil ommi bil-ferħ u bl-imħabba li l-Ispirtu tal-Mulej biss jagħtini. Dan hu li ngħix kull darba li mmur inżur lill-ghażiża ommi!

Nazju Abela f'intervista mal-*Footballer* Julian Holland

Haż-Żebbuġ, fl-hamsinijiet, meta kont tifel, il-futbol kien differenti milli hu llum. Dak iż-żmien, it-tim ta' Haż-Żebbuġ kien fit-Tielet Divizjoni u l-aktar li kien jaspira kien li jirbah il-promozzjoni ghat-Tieni Divizjoni. Kien għadu ż-żmien meta ma kienx hawn il-ġibda u l-ġenn ghat-timijiet Ewropej bħal Manchester United, il-Juventus, Liverpool jew l-Inter. Allura konna nżommu mal-protagonisti tal-oghla diviżjoni ta' Malta ta' dak iż-żmien bħall-Floriana u s-Sliema. Nahseb li din is-sitwazzjoni kienet teżisti wkoll Hal Qormi u s-Sigġiewi.

F'dawn l-aħhar tletin jew erbgħin sena, ta' spiss kont nara lil plejer kbir ta' Floriana, Julian Holland, li beda l-karriera tiegħu proprju ma' Żebbuġ Rangers u baqa' midhla sew ta' rahal twelidi. Dejjem ammirajtu u dejjem kelli l-hsieb li, xi darba, nintervistah. Nirringrazzjah talli aċċetta l-istedina tiegħi. Araw x'qalilna.

It-tfulija u l-familja

Twelidt fis-17 ta' Mejju 1952 f'appartament numru 76, Isouard Street tas-Sliema. Il-*midwife*, jekk niftakar tajjeb, Alla jagħtiha l-glorja tal-Ġenna, kienet Mrs Pecorella. Fuqna, kienu joqogħdu koppja helwa; nies tant twajbin u ġentili li ommi tghid kienu jadurawni. Qed nirreferi għal omm u missier il-Professor Kenneth Wain. Meta kont għadni tfajjel, kienu qishom in-nanniet tiegħi ukoll. Il-magħmudija tiegħi saret fil-Knisja ta' San Girgor. Jien ix-xih kif, ta' sikwit ifakkruni huti u, warajja, ġew ohti Theresa u sitt huti subien ohra. Warajja, ġie wiehed mir-rejjiet tal-futbol Malti, John Holland. Warajh waslet il-principessa tagħna, l-unika tifla ma' seba' subien u, warajha, Dorian, *footballer* ukoll, Henry *footballer* u għalliem, Nigel ex-sindku ta' Floriana, librar u storiku ta' eċċellenza, Christian, Jeremy *footballer* ukoll u l-aħhar goġjell f'dak li ommi, li kienet tant



Mix-xellug għal-lemin: Jeremy, Christian, Nigel, Henry, Dorian, Theresa, John u Julian

imkabbra bina, kienet issejhlina, *my Magnificent Seven*.

Meta hareg il-*film western*, *The Magnificent Seven*, tista' timmaġina kif bdejna nassoċjaw ruhna mal-karattri tiegħu. Kienet xi haġa li, biha, konna nidhku u ninku lil xulxin, kif għadna nagħmlu sal-lum stess. Ommi kienet it-tifla tal-mibki Ġanni Benċini, magħruf aktar bħala l-fundatur tal-Melita *Football Club*.

Ġanni Benċini waqqaf dan il-*club* fil-kantina ta' fejn kien joqgħod, fit-telgha tas-Savoy. Il-*club* tal-Melita jisthoqqlu tifhir u hajr enormi mhux biss għall-ghexieren ta' *footballers* li harġu minnu imma wisq aktar għall-valuri li s-Sur Ġann bena sa minn meta twaqqaf il-*club* fit-28 t'April 1933. Is-Sur Ġanni Benċini kien ukoll wiehed mill-fundaturi, u wiehed mill-pilastri ewlenin, tal-Partit tal-Haddiema.

Iż-żmien tal-iskola u l-bidu tal-futbol

Attendejt l-iskola tan-Nuna tas-Sorijiet il-Furjana, il-Primarja ta' St. Joseph fi Strada Zakkarija, il-Belt u, wara, St. Joseph, Blata l-Bajda (skola li kienet il-*launching pad* tal-formazzjoni edukattiva u akkademika tiegħi) imbagħad, fl-aqwa skola sekondarja ta' dak iż-żmien, il-Liċeo tal-Hamrun.

Ommi, magħrufa bħala Mrs Holland, wirtet l-imhabba kbira għall-futbol u żżewġet lil missieri, Reggie Holland, Furjaniz kbir. Missieri kien iqatta' hafna hin il-Furjana, kumitati ta' *Floriana Football Club* u anki ko-fundatur tal-FSOBIANS. Ommi, nisthajjel, aċċettat allura li nimxu għal Furjana u morna noqogħdu, forsi f'wiehed mill-isbah postijiet t'hemmhekk, f'numru 39, *Gunlayer Square* (illum Sir Luigi Preziosi Square). Kellna veduta mill-isbah tal-port il-kbir, ġnien tal-ġenn fejn stajna niġru, nitilghu mas-siġar, nilagħbu harba u, ovvjament, nilagħbu l-futbol. Bħal hafna ohrajn, in-namra għall-



futbol kienet tibda fit-toroq li, dak iż-żmien, kienu privi kważi għalkollox mit-traffiku.

Karriera sabiha fil-futbol

Bdejt il-futbol f’*Gunlayer Square*, il-Kapuċċini, fuq il-Fosos, il-*playground*, il-kannierja u hdejn il-Knisja ta’ Sarria flimkien ma’ hafna hbieb Furjanizi. L-ewwel club tiegħi kien il-Melita fejn lghabt fit-tim li rebah il-*league tal-minors*. Wara sena, inghaqadt ma’ Floriana imma, wara ftit xhur, meta’ kelli ghoxrin sena, irregistrajt ma’ Żebbuġ *Rangers*. Kienu sentejn helwin li, matulhom, irbahna n-*Knock-Out* tat-Tieni Diviżjoni u, naturalment, il-promozzjoni għall-Ewwel Diviżjoni. Żebbuġ *Rangers* kien tim li kellu plejers rinomati bħal, Robert Gatt, Charlie Scerri, Johnny Galea, Philip Farrugia, Saver Chircop u ohrajn; plejers li int kont tafhom Nazju. Infatti, jidhirli li, lil tnejn minnhom, Charlie Scerri u Saver Chircop, int kont anki tghallimhom fl-iskola primarja. Wara sentejn, inghaqadt ma’ Floriana, it-tim ta’ qalbi u tal-memorji sbieħ ghax, magħhom, irbaht l-ewwel unur mal-kbar. Dan kien l-*FA Trophy* f’logħba li ntlagħbet fl-*Empire Stadium* tal-Gżira fis-6 ta’ Ġunju 1976, finali li kienet intemmet fi frakass. It-tim, dakinhar, kien magħmul minn: Michael Sultana, minni Julian Holland, Edwin Farrugia, John Holland, Anton Camilleri, Frankie Micallef, Ray Farrugia, Willie Vassallo, George Xuereb, Ray Xuereb u Powie Micallef.

Ta’ sodisfazzjon kbir kien il-fatt li jien kont wiehed mill-grupp ta’ *Floriana FC* li, bejn Frar 1976 u Mejju 1977, ktibna l-istorja meta waqqafna rekord ta’ sebgha u tletin logħba konsekuttiva minghajr ma sofrejna telfa wahda matul il-kampanja kollha tagħna fil-kampjonat, fit-*Testaferrata Cup*, l-*FA Trophy*, *Sons of Malta Cup* u fit-Tazza Indipendenza. *Floriana FC* għadhom iżommu dan ir-rekord u ebda tim lokali ma rnexxielu jżomm ġirja hekk pożittiva fil-kompetizzjonijiet kollha li ntlagħbu matul l-istaġun. Fl-istess perijodu, *Floriana FC* żammew rekord ta’ rebh fuq ir-rivali storiċi tagħhom, *Sliema Wanderers* u *Valletta*, b’dawn tal-ahhar, ma jirnexxilhomx jirbhu



It-tim ta’ Floriana rebbieh tal-unuri kollha fl-istaġun 1976/77

Wara, mix-xellug għal-lemin, Anton Camilleri, John Holland, Edwin Farrugia, Julian Holland u Ray Xuereb

Quddiem, George Ciantar, Michael Sultana, Powie Micallef, Ray Farrugia, George Xuereb u Frankie Micallef

logħba wahda fil-hames snin preċedenti.

Messaġġ lill-anzjani

Il-hajja ġġib magħha kemm mument i sbieħ kif ukoll mument i inqas sbieħ. Imma r-rebh tas-26 Kampjonat ta’ Floriana s-sena l-ohra kien bħal warda li fawritli qalbi u ruhi. Esperjenzajt ferh immens, bħal dak li l-ispirtu biss jista’ jhoss. Kif wera matul il-logħbiet fl-Ewropa dan l-ahhar, it-tim tal-kampjonat eċċellenti u t-tim ta’ dis-sena huwa, fil-fehma tiegħi, kapaci jirbah aktar unuri.

Lill-anzjani bhali ngħidilhom li, kif kienet tghid ommi, “The Lord Giveth and the Lord taketh away!” Għaldaqstant, kif kienet tghid ommi wkoll, **“Walk straight and fear nobody!”**

Il-Pellegrinaġġ tad-19 ta’ Novembru 1944

Anthony Borg - 21/11/19



Bombi ntefghu fuq beltek Kospikwana Imma, O Madonna, ma hallejtx tiġġarraf Il-Kolleġġjata.

Imhassba Bormla kienet biex tmur Refuġjata,
Fl-inhawi rahhalija.
Iżda mhux qabel wegħduk
Li, minn Birkirkara, johduk
Għal belt tiegħek
Bl-akbar għożża u devozzjoni
Lilek, O Kunċizzjoni.

L-epidemiji fil-milja taż-żmien

Kitba ta' Paul J. Debono minn Hal Lija

Ta' anzjan li jien, minhabba l-coronavirus, jien ukoll, bhal hafna minnkom, kont kostrett nibqa' msakkar id-dar. Kien hemm waqtiet li bdejt nisthajjilni l-fatat tal-kmamar! Mhux ghax qabel kont niehu sehem fil-formula *uno* tafux. 'Il boghod minn hekk! Kont immur nixtri minghand tal-grocer, kantuniera 'l boghod minna. Ghalija, dik kienet l-akbar hargha u, b'certu hegga, kont nixtri l-bżonnijiet li kienet tiktibli l-mara. Issa, kull meta nixref barra ghal xi dawra bil-karozza mat-tfal, arani bil-maskra!

Ma kienx hemm żmien fl-istorja tad-dinja li ma kienx hemm xi epidemija. Jinghad li, fi żmien l-imperu Bizantin, ghall-habta tas-sena 550, faqqgħet epidemija. L-Imperatur Justinian I (*Flavius Amicus Justinianus*) baqa' maghruf għall-ligijiet li għamel (*juris civilis*). Fost l-ohrajn, għamar li meta bastiment jidhol il-port wara xi vjaġġ, dan għandu jtellja l-bandiera s-safra tal-kwarantana. U, qabel ma t-tabib tal-port jitla' abbord, jikkellem mal-kaptan u jikkonferma li ebda bahri ma kellu xi marda infettiva, il-bandiera s-safra ma setgħetx titniżżel.

Imma forsi l-akbar epidemija, li qerdet nofs il-popolazzjoni tal-Ewropa, sehhiet bejn is-snin 1345 u l-1348. Kienet maghrufa bħala l-mewt is-sewda (*the black death*). Jinghad li bastiment tal-qluġ għie mill-Krimea fejn pesta qalila kienet għaddejja bla rażan. Fuq dan il-bastiment, kien hemm xi grieden infettati u dawn xerrdu l-marda mal-Ewropa kollha. Ebda pajjiż fl-Ewropa ma helisha. Tant eluf kbar sabu qabarhom li bilkemm kien għad fadal min jidfinhom u l-mejtin bdew jinxtehtu gozz wiehed go hofra kbira komuni.

Matul il-hakma ta' 268 sena tal-Kavallieri ta' San Ġwann, il-gzejjer Maltin intlaqtu minn xi epidemija jew ohra bosta drabi; kemm dik tal-pesta kif ukoll tal-kolera. Insibu li, fis-sena 1592, tfaċċat il-pesta għall-gharrieda u, minn popolazzjoni ta' madwar hamsin elf ruh, hadet magħha 3,800 persuna. Jinghad ukoll li, x'aktarx matul din l-epidemija, familja tat-tajjeb marret tghammar fuq Filfla u, sakemm għaddiet il-marda, kienu johdulhom l-ikel bid-dghajsa.

Imma l-aktar li mietu nies kien fi żmien il-pesta li laqtet lil pajjiżna fis-sena 1813 ghax, minn fost popolazzjoni ta' madwar tmenin elf, tilfu hajjithom 4,550 ruh. Tant kienet akuta s-sitwazzjoni li, l-istess, ma sabux reffiegħa biżżejjed u l-mejtin kellhom jixhtuhom go hofor kbar. M'hemmx għalfejn ngħidu,



il-Port il-Kbir tbattal mill-iġfna, il-kummerċ spicċa fix-xejn u fuq il-Maltin waqgħu guh u ghaks kbir. Kienet epidemija qawwija bhal dik deskritta minn Alessandro Manzoni fir-rumanz tiegħu *I Promessi Sposi*, li hakmet l-Italja ta' fuq lejn nofs is-seklu sbatax. Xejn inqas qalila ma kienet il-pesta li hakmet Londra fl-1665 u li ntemmet sena wara meta l-bicċa l-kbira ta' Londra inqerdet minn nar kbir (*the great fire of London*).

Wara t-tmiem tal-Ewwel Gwerra Dinjija, fl-1918, is-suldati li kienu tqabdu fit-truncieri u baqgħu hajjin marru lura lejn pajjiżhom u lejn djarhom. Hawn faqqgħet dik li baqgħet maghrufa bħala l-Ispanjola u din ukoll halliet il-vittmi tagħha f'Malta. Ommi, Lugrezja, li kienet tghix Birkirkara, kienet tghid li tiftakar bosta funerali tal-imsejknin vittmi li sabu qabarhom b'dan il-mod bikri. Huwa kkalkulat li, fid-dinja kollha, mietu miljuni kbar ta' nies.

Fl-1970, imbagħad, f'Napli tfaċċat il-kolera li swiet il-hajja ta' xi hamsin ruh. Jghidu li kien ittiekel xi frott tal-bahar li kien infettat. Ghalkemm f'Malta din il-marda ma hakmiitx, il-Maltin tant beżgħu li, tista' tghid, kulhadd mar jiehu t-tilqima li nagħtat apposta.

U issa tfaċċat il-coronavirus! Kif qalulna, din bdiet fiċ-Ċina u kulhadd qed isegwi dak li qed jiġri fid-dinja fuq il-mezzi ta' komunikazzjoni. M'hemmx x'taġhmlu! Aghmlu bhali! Jien u l-mara nissieħbu fit-talb tagħna u, bl-akbar herqa, nitolbu lill-Mulej biex ifittex jehlisna minn dan il-flagell; lilna, lil uliedna, lill-Maltin u l-Għawdxin kollha u anki lil hutna l-bnedmin kollha tad-dinja. Fis-skiet ta' darna, lanqas ma ninsew lil daww li ntlaqtu minn din l-epidemija u t-talba biex dawn ifiequ ngħiduha l-aħħar haġa qabel norqdu.

Xejn ma nghidilkom hbieb; aghmlu kuraġġ!

Kitba ta' Franky Piccinino

Ghalkemm jien m'iniex xi xih għakka, madankollu nista' faċilment nghid li, illum, ngħodd ruhi mal-vulnerabbli. U le, mhux venerabbli għidt! Dak Nazju Falzon, mela jien? Jien mal-vulnerabbli u, allura, f'dawn iż-żminijiet, irrid jew ma rridx, ikolli nibqa' ġewwa kemm nista' halli, jekk jista' jkun, dal-imniefah ta' *virus* ma jsibnix kif ġieb u lahaq.



Hafna mill-hin ngħaddih naghmel affarijiet li, qabel il-pandemija, b'xi skuża jew b'ohra, kont nipprova nrahom. Daqqa nsajjar u daqqa naghmel xi bżonnijiet tad-dar li, jekk ngħid is-sewwa, qabel, dejjem fittixt li nipprova nipposponihom għal xi darba ohra. Imm' issa, minhabba dan il-flagell li gerfex id-dinja kollha, qed ikolli ngħaddi hafna hin maqful id-dar u l-hin trid tara kif ser timlih għax, inkella, tarah qisu ma jrid jgħaddi qatt u, barra milli tiġġammja, tispicċa biex tiġġennen ukoll.

Ghalkemm ma tistax tghid li jien ta' xi skola kbira, mill-banda l-ohra, hija, l-editur ta' dan il-*magazine*, qatt ma qatagħli qalbi. Anzi, dejjem ghamilli l-kuraġġ biex inharbex il-hsibijiet u l-ideat tiegħi flimkien mal-memorji ta' hajti fuq il-karta. U minn dawn għandi mhux hażin għax, kif jgħidu, meta tikber, tinsa x'kilt ilbierah u tiftakar ġrajjiet li sehew xi sittin sena ilu.

Ghaldaqstant, nixtieq li, bħalma haddiehor jinkoraġġixxi lili, naghmel kuraġġ lilkom anzjani bħali u nghidilkom biex ma taqtgħux qalbkom. Aqbd u karta u lapex u, minflok taqgħu fis-solitudni, imirhu daqsxejn fid-dinja tal-immaginazzjoni. Mhux bilfors niktbu xi epika bħal *War and Peace* ta' Tolstoy jew xi *Divina Commedia* bħal ta' Dante imma b'daqshekk m'għandniex nibqgħu lura. "Hajjitna ktieb," jgħid John Demanuele u jiena ċert li kulhadd għandu xi haġa x'jirrakonta li haddiehor isibha interessanti. Wara kollox, sa fejn naf jien, f'dan il-magazin tal-anzjani għall-anzjani, hadd mhu ser joqgħod jagħmlilna xi kritika letterarja. Anzi, għall-kuntrarju, ngħid għalija, jien dejjem sibt min jagħmilli kuraġġ.

Naf kemm l-anzjani jkun qad jistennew dan il-

magazine biex iqattgħu ftit tal-hin jaqraw, speċjalment, dwar l-esperjenzi li jkun għaddew minnhom anzjani ohrajn tul iż-żmien. Konvint ukoll li hawn hafna aktar anzjani li għandhom bosta stejjer interessanti x'jirrakuntaw. Mela, kuraġġ hbieb u ara ma thallux dan iż-żmien tal-pandemija jaqtgħalkom

qalbkom. Anzi, ngħidilkom, dawru din l-isfida f'opportunità! Ngħid għalija, kieku kelli noqgħod insegwi l-ġrajjiet kurrenti minn filgħodu sa filgħaxija u hlief Covid dsatax ma nismax, flok naghmel kuraġġ, nispiċċa biex nidhol go qoxorti bħal bebbuxu, u hekk ma jaqbilx.

Mel' isimghu minni! Aqbd u *telephone*, sib u qaba jew hbieb li forsi ilkom ma tarawhom u oqogħdu tkellmu ftit fuq kollox; barra fuq il-*Coronavirus*. Isimghu minni; ittuhx iktar arja lil dak, għax issa qazżes lil kulhadd! Jekk tagħmlu hekk, taraw kif tagħtu iktar sens lil hajjtkom. U toqogħdux tintelqu żzejjed. Sib u hin biex tmorru xi żewġ passi halli thaddmu ftit il-ġogi. Tagħmlu tajjeb ukoll jekk issib u ktieb biex, barra milli thaddmu ftit ġisimkom, thaddmu naqra mohħkom ukoll għax il-magna kollha trid iż-żajt biex tibqa' tahdem tajjeb fit-tul. Wara kollox, nikkuntentaw b'dak li għandna, niringrazzjaw 'l Alla għal dak kollu li tana u hallih ihabbat il-baħar, kien jgħid missieri.

Inkunu pożittivi hbieb tiegħi! (Inkunu pożittivi mhux wara xi *swab test* tafux! Dak le hej!) Inkunu pożittivi billi naraw is-sabih tal-hajja, u mhux l-ikrah. Inharsu 'l quddiem, mhux lura. Ma nisthux id-dlam imma nixegħlu xemgħa. Issa billi noqogħdu ninkwetaw għax il-festa ma saritx din is-sena x'ser niehdu? Bħalissa, l-iktar affarijiet importanti huma li nsegwu l-pariri li jagħtuna l-awtoritajiet tas-saħħa u li nibzghu għal saħħitna. Taraw kif, jekk Alla jrid, dan iż-żmien jgħaddi wkoll. Imbagħad, inkunu nistghu nergħu ingawdu l-marċ b'zaqqna barra; ngħidu kelma bejn erbat iħbieb meta niltaqgħu fil-pjazza tar-raħal jew fuq iz-zuntier tal-knisja ma' Enzo Gusman u anki nkunu nistghu nergħu nibdew immorru Paceville ukoll! U mela le!

L-istorja tal-Medicina

Kitba riċerkata ta' Vincent Piccinino

René Théophile Laënnec



Laënnec, tabib Franciż, twieled fi Quimper, Brittany, fis-17 ta' Frar tal-1781. Studja fi sptarijiet militari gewwa Pariġi u sar tabib fl-1812.


Fl-1819, Laënnec ivvinta l-istetoskopju li huwa strument importanti wżat mit-tobba biex jissemmgħu il-hsejjes tal-qalb u tal-pulmun; strument li għadu magħna sal-lum stess. (Dak li jkollhom imdendel m'għonqhom hafna mit-tobba). Fl-1822, Laënnec sar professur tal-medicina fil-Collège de France. Laënnec miet fl-1826 fl-età ta' hamsa u erbghin sena.

William Thomas Green Morton

Twieled f'Charlton, Massachusetts fid-9 t'Awwissu 1819 u studja d-dentistrija fil-College of Dental Surgery ta' Baltimore.

Dak iż-żmien, l-operazzjonijiet kienu għadhom isiru mingħajr il-loppju. Morton kien ilu jixtieq isib xi haġa li tnaqqas l-uġiegh waqt l-operazzjonijiet. Ta' min ifakkar li, qabel deher dan il-bniedem fix-xena medika, l-operazzjonijiet kollha, inklużi operazzjonijiet maġġuri, kienu jsiru mingħajr il-loppju. Mhux ta' b'xejn li hafna pazjenti kienu jmutu, jew bl-istress tal-operazzjoni nnifisha jew minn xi infezzjoni wara l-operazzjoni. Charles Jackson, spiżjar minn Boston, issuġġerielu juża l-eteru. Morton użah għall-ewwel darba b'suċċess biex jaqla sinna fit-30 ta' Settembru tal-1846 u, fis-16 t'Ottubru tal-istess sena, huwa ta dimostrazzjoni pubblika fl-Isptar Ġenerali ta' Massachusetts. Waqt li Morton amministra l-eteru, it-tabib J.C. Warren għamel operazzjoni mingħajr ma l-pazjent hass l-ebda wġiegh.

Fl-1847, Morton ippubblika l-istudju tiegħu bl-isem ta' *Remarks on the Proper Mode of Administering Sulphuric Ether*.



Morton qatt ma bbenefika finanzjarjament mis-sejba tiegħu u, fil-fatt, huwa miet fil-faqar fi New York fil-15 ta' Lulju 1868.

Florence Nightingale



Florence Nightingale, meqjusa bħala l-fundatriċi tal-professjoni tan-nurses kif nafuhom illum, twieldet gewwa Firenze, l-Italja fit-12 ta' Mejju 1820. Fil-fatt, kien għalhekk li semmewha Florence, għal din il-belt sabiha li twieldet fiha.

Florence kienet ġejja minn familja sinjura u, meta, fl-1844, qalet li riedet issir *nurse*, ommha u missierha haduha bi kbira hafna. Kif naqraw fil-kotba ta' Charles Dickens tal-istess epoka, hafna min-nurses ta' dak iż-żmien kienu prostituti, sakranazzi u mahmuġin. Imma Florence kienet determinata u xejn ma seta' jdawwarha mill-hsieb tagħha. Tant hu hekk li, meta Richard Monckton Milnes, aktar tard Lord Houghton, talabha biex tiżżewġu, hija rrifjutat minkejja li kienet tadurah.

Fl-ahhar, fl-1853, hallewha titlaq mid-dar biex tmur torganizza sptar żgħir f'Harley Street, Londra. Din kienet l-ewwel biċċa xogħol tagħha u tant għamlet suċċess li Sydney Herbert, Segretarju tal-Gwerra fil-Kabinett Ingliż, stedinha biex tmur fuq missjoni fil-Krimea. Il-gwerra mar-Russja kienet dikjarata f'Marzu 1854 u, sa Ottubru, l-Ingilterra kienet imhassba hafna dwar l-istat hażin tal-isptarijiet militari Ingliżi fuq il-kamp tal-battalja, kif imfissra mill-korrispondent tat-Times ta' Londra.

Florence Nightingale telqet lejn il-Krimea flimkien ma' tmienja u tletin *nurse* ohra fil-21 t'Ottubru tal-1854 u, fi żmien xahar, sabet ruhha tiehu hsieb iktar minn hamest elef ruh. Kienet taħdem ghoxrin siegħa kuljum mingħajr mistrieħ. Kull filgħaxija, kienet iddur is-swali kollha bil-lampa f'idejha. L-isptar ċentrali wahdu kellu madwar erba' mili ta' sodod. Kienet din il-haġa li tat lil Florence Nightingale il-laqam ta' *The Lady with the Lamp*.

Meta l-istorja tas-suċċess tagħha fil-Krimea dehret fil-

gazzetti, qam entużjażmu kbir. Florence Nightingale saret eroj nazzjonali ingabru £45,000 mill-pubbliku u tpoġġew għad-dispożizzjoni tagħha.

Fl-1858, Florence Nightingale ppublikat volum kbir jismu *Notes on Matters Affecting the Health, Efficiency and Hospital Administration of the British Army*. Fl-1859, twaqqfet kummissjoni biex tinvestiga l-kundizzjonijiet sanitarji tal-army fl-Indja u, fl-1863, ir-rapport kien lest u nġhata lis-Sinjorina Nightingale. L-ammont ta' xogħol li kienet tagħmel ma jitwemminx. Il-karti tal-kummissjoni biss kienu jimlew żewġ vanniġiet.

F'Lulju tal-1860, bis-somma li kienet ingabret mill-pubbliku, Florence Nightingale fethet in-Nightingale Training School for Nurses go St. Thomas Hospital. Fl-1907, Miss Nightingale inghatat l-Order of Merit. Din l-aħbar kienet sorpriża għal bosta nies għax dawn, tant kien ilhom ma jisimghu biha li hasbu li Florence Nightingale kienet mietet xi nofs seklu qabel. Fil-fatt, hija mietet fit-13 t'Awwissu tal-1910 fl-età sabiha ta' disghin sena. Skont ix-xewqa tagħha stess, l-offerta ta' funeral statali u difna f'Westminster Abbey kienu rrifjutati u t-tebut tagħha ngarr lejn il-qabar tal-familja fiċ-ċimiterju żgħir ta' East Wellow, Hampshire, minn sitt surgenti tal-armata Ingliża.

Jekk illum, fil-pajjiżi ċivilizzati u moderni, għandna sptarjiet *state of the art*, dan huwa prinċipalment, dovut għax-xogħol amministrattiv enormi li għamlet din il-ġgħanta tal-istorja tal-medicina.

Herman Ludwig Ferdinand von Helmholtz



Herman Ludwig Ferdinand von Helmholtz twieled fil-31 t'Awwissu 1821 ġewwa Potsdam hdejn Berlin. Fl-1849, huwa sar professur tal-fisjoloġija go Königsberg fejn baqa' sal-1855 meta ġie mogħti s-sedja tal-fisjoloġija ġewwa Bonn.

Fl-1851, Helmholtz ivvinta l-ophthalmoscope, li huwa strument biex jeżamina r-retina tal-ghajn. Kien Helmholtz li spjega dwar iċ-ċaqlieg tal-hbub tal-ghajnejn biex dawn jaraw stampa wahda minflok tnejn. Partikolarment, huwa reġa' qajjem it-teorija tal-vista bil-kulur, wera li t-tliet kuluri primarji huma l-aħmar, l-aħdar u l-vjola u applika din it-teorija biex jispjega x'jiġri meta wiehed ikun *colour blind*.

Fl-1858, Helmholtz sar professur tal-fisjoloġija ta' Heidelberg u, fl-1871, okkupa s-sedja tal-fizika f'Berlin. Ma' din, fl-1887, Helmholtz inhatar ukoll direttur tal-Istitut Fiziku-Tekniku ta' Charlottenburg, hdejn Berlin. Helmholtz żamm dawn iż-żewġ karigi flimkien sa ma mietet fit-8 ta' Settembru tal-1894, fl-età ta' tlieta u sebghin sena.

APPELL

Nirringrazzjaw lil dawn is-Sinjuri li semghu l-appell tagħna u għoġobhom jagħmlu donazzjoni lill-Kunsill Nazzjonali tal-Anzjani biex jgħinuna nkopru ftit l-ispejjeż u biex inkomplu mexjin 'il quddiem fuq dan il-proġett fejjiedi għall-anzjani tagħna:

Is-Sinjura Mary Scerri (Hamrun) - €10.00

Is-Sur u s-Sinjura Conti Borda (Mosta) - €10.00

Is-Sinjura M'Anne DeMarco (Birgu) - €10.00

Is-Sur Charles Attard (Sliema) - € 20.00

Is-Sur u s-Sinjura E. Bezzina (Gżira) - € 10.00

Is-Sinjura J. Avellino (Birgu) - € 5.00

L-Editur

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolażżjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fizikament u mentalment.

Għaldaqstant napprezzaw hafna li tagħtuna donazzjoni biex ingibulkom messaġġ promozzjonali f'din ir-rivista, biex dan l-iskop fejjiedi jkun jista' jtkompla.

Grazzi bil-quddiem

Il-Mużika tax-Xitwa

Ix-xoghlijiet mużikali l-aktar popolari għal dan l-istaġun

Kitba ta' Peter Paul Ciantar

Ghadni kemm spicċajt artiklu bl-Ingliż sabih hafna u ppubblikat fuq informazzjoni miġbura f'*survey* mitluba minn *Recording House* maghrufa hafna. Dan is-*survey* jiġbor fih ix-xoghlijiet l-aktar popolari li ispiraw, jew li huma xierqa għal, dan l-istaġun xitwi li, bhalissa, ninsabu fl-aqwa tiegħu. Il-mużika magħżula minn



dawk mitluba fis-*survey* tvarja mill-famużi Erba Staġuni ta' Vivaldi sal-balletti ta' Tchaikovsky. U, biex nikkwota t-tieni sentenza tal-artiklu, *So, pull your chair up to that open fire and enjoy our wintery gallery*; verament vers li tassew iħajrek biex, f'dawn il-ġranet keshin tas-sena, tqatta' xi ftit hin tisma' din il-mużika li ser insemmi.

1. *The Four Seasons* (L-Erba' Staġuni) ta' Antonio Vivaldi

Erba' kunċerti qosra għall-vjolin, naturalment, marbuta mal-istaġuni; l-aħhar wiehed minnhom jiddiskrivi x-xitwa. Kunċert li tassew thoss fih il-kesha li ġġieghlek iċċaqċaq snienek u tisma' r-riħ ivenven barra t-triq. Imma dan l-istaġun fih is-seher tiegħu ukoll u dan huwa rifless sewwa f'dan ix-xogħol mużikali ta' Vivaldi.

2. *Walking in the Air* ta' Howard Blake

Blake kkompona ghanja popolari tal-Milied bhala parti minn mużika ta' film animat ta' Foymond Briggs, *The Snowman*. Il-kanzunetta/diska oriġinali hija rrekordjata minn Peter Auty, membru tal-Kor tat-Tfal ta' St. Paul's Cathedral (kor Ingliż). Insemmi wkoll li Classic FM, stazzjon tar-radju Ingliż li jxandar mużika serja l-ġurnata kollha, irrekordja verżjoni ohra ta' din il-mużika minn Aled Jones li kienet suċċess tant li telgħet fil-hames post taċ-*Charts* tal-kanzunetti popolari fl-Ingilterra.

3. *La Bohème* ta' Giacomo Puccini

Il-famuża opra ta' Puccini twieldet b'suċċess fl-1896 u tibqa' suċċess għax dak li huwa sabih huwa sabih għal dejjem. L-istorja ta' mhabba bejn il-poeta Rodolfo u Mimì tilhaq id-drammaticità tagħha fi tmiem l-opra, f'kamra fqajra f'Parigi waqt li kienet niezla l-borra.

4. *The Snow is Dancing* ta' Claude Debussy

Dan huwa xogħol sabih u qasir għall-pjanu mehud mill-famużi *Children's Corner* ta' Debussy. Din il-minjatura mużikali bħal donnu taqbad dak l-effett tar-riħ li jdawwar il-borra tas-silġ. Il-kompożitur iddedika *Children's Corner* lil bintu, Emma.

5. *The Nutcracker* ta' Peter Tchaikovsky

F'dan il-*ballet*, insibu l-istorja tal-ġugarelli li jiehdu l-hajja lejlet il-Milied. *The Nutcracker* sar il-*ballet* favorit tax-xitwa. Il-hoss tal-bċejjeċ tas-silġ maż-żfin, l-ghanbaqar fittizju taz-zokkor u l-hafna helu tal-istaġun ipogġu dan il-*ballet* fil-lista ta' balletti favoriti mhux biss mat-tfal imma wkoll mall-kbar.

6. *Hansel and Gretel* ta' Humperdinck

L-opra ta' Humperdinck, *Hansel and Gretel*, mibnija fuq hrafa ta' dawn iż-żewġ itfal li jinhakmu mis-saħhara, hija opra marbuta mal-ġranet tal-Milied (l-ewwel esekuzzjoni kienet saret fit-23 ta' Diċembru tal-1893) u tkompli fl-istaġun tax-xitwa. Din l-opra tintwera fit-teatri f'dawn il-ġranet tax-xitwa u dejjem b'udjenzi numerużi.

7. *The Seasons* (*Die Jahreszeiten*) ta' Haydn

"Issa, li s-sena li għaddiet qed tmut u ċ-ċpar tas-silġ qed jinhall." Hekk tibda r-raba' u l-aħhar parti (ix-xitwa) tal-Oratorju ta' Haydn, *The Seasons*. Dan ix-xogħol mużikali huwa bbażat fuq poeżija ta' James Thomson. Haydn hass li l-versi kienu ftit debboli bhala għeluq tal-kompożizzjoni u, għalhekk, iddeċieda li, għall-istaġun tax-xitwa (il-final) iżid kor qawwi biex iġib fit-tmiem dan l-oratorju tiegħu.

8. *Sinfonia Antarctica* ta' Vaughan Williams

Ralph Vaughan Williams ikkompona l-mużika għall-film epiku *Scott of the Antarctic* fl-1947. Mużikalment, il-kompożitur hass sewwa l-istorja kommoventi ta' dan il-film li ddur f'pajsagġ xitwi. Tant hassha l-mużika li, sentejn wara, iddeċieda li jibda jahdem fuq sinfonija li tinkludi hafna mill-mużika ta' dan il-film. Hawn twieldet is-*Sinfonia Antarctica*.

9. *The Little Match Girl Passion* ta' David Lang

L-istorja ta' qsim il-qalb ta' tifla fqira, abbandunata, lejlet l-ewwel tas-sena, storja ta' Hans Christian Andersen, kienet ta' ispirazzjoni għall-kompożizzjoni mużikali ta' David Lang li biha wkoll rebah il-premjura Amerikan Pulitzer. Il-kompożizzjoni nstemgħet għall-ewwel darba f' Carnegie Hall fl-2007. Hawn ukoll insemmu li David Lang ispira ruhu f'din il-kompożizzjoni mix-xogħol kbir ta' Bach, *St. Matthew Passion*.

10. *Cantus Arcticus* ta' Einojuhani Rautavaara

Din hija kompożizzjoni orkestrali miktuba fl-1972 mill-kompożitur kontemporanju Finlandiż Einojuhani Rautavaara u hija x-xogħol l-aktar magħruf tiegħu. Is-sinfonija hija fi tliet movmenti. L-ewwel moviment huwa bħal kunċert; l-għasafar u l-orkestra. It-tieni moviment huwa melankoniku, bil-hoss tal-alwetta qed tnin hdejn xatt il-baħar. U l-aħħar moviment jissuġġerixxi dehra taċ-ċinji qed iħallu lil pajjiżu. Il-kompożizzjoni tispiċċa għalxejn għalxejn.

L-istħarriġ tax-xogħlijiet l-aktar popolari fl-istaġun tax-xitwa ma jntemmx hawn; hemm iżjed imma, minhabba l-isparju, jiena se nsemmihom biss :-

11. *The Bells*, sinfonija ta' Rachmaninov

12. *Christmas Oratorio* ta' J. S. Bach

13. *The Skaters' Waltz (Les Patineurs)* ta' Émile Waldteufel

14. Sinfonija Nru. 1 *Winter Dreams* ta' Tchaikovsky

15. *Winter minn The Seasons, ballet* ta' Glazunov

16. *Winterlust Polka* ta' Josef Strauss

17. Korngold u l-ballet tiegħu li għablu fama *Der Schneemann*

18. *Des pas sur la neige (Footprints in the Snow)* ta' Debussy. Dan huwa is-sitt preludju mill-ewwel ktieb ta' Preludji ta' dan il-kompożitur Franciż.

19. *Lieutenant Kijé, suite* orkestrali ta' Prokofiev

20. *Ballet of the Snowflakes* (minn *Le voyage dans la lune*) ta' Offenbach

21. *Winterreise*, għanjiet klassiċi għal soprano u pjanu ta' Schubert

22. Sinfonija Nru. 8, *Antarctic Symphony*, ta' Peter Maxwell Davies

23. *Weihnachtsbaum (Christmas Tree)*, suite fi tnax-il biċċa ta' Liszt

24. *The Snow Maiden*, opra f'erba' atti ta' Rimsky-Korsakov

25. *Blow blow thou Winter wind* (versi ta' Shakespeare) xogħol korali ta' John Rutter u l-verżjoni l-oħra ta' Thomas Arne għal soprano u pjanu. Naturalment, jekk wiehed janalizza dawn il-gosti mużikali, isib li huma gosti għal udjenza nordika, tal-pajjiżi ta' fuq. Iżda, jekk wiehed jagħmel l-istess stħarriġ f'pajjiżna, il-ftit li jwieġbu (jiddispjaċini ngħid) juru gosti oħra, hlief għall-ewwel wahda, *The Four Seasons* ta' Vivaldi u l-opra *La Bohème* ta' Puccini.

Il-magna taż-żmien

Anthony Cardona B.A., M.A., S.Th.D

Hekk kif waqfet il-magna taż-żmien,
Dawritni dawramejt għal wiċċi fl-art
U qomt u rajt l-arloġġ – is-sena tmint elef!
U ntbaht li kont wasalt go belt ir-robots,
Kopja sijameżi ta' belt il-bnedmin.
U rajt id-dwal jixegħlu huġġieġa għammieja
U xejn ma kien mistur, lanqas kuxjenza!
U ċ-CENTRU, marbut mal-erba' rkejjen bil-kompjuters,
Kien jitfa' plażma dawl janima l-hajja.
U ma kont tara ebda kreatura
Li thoss tad-demmi u l-laham l-uġigh tagħna;
Li tifhem dak li jesperjenza l-bniedem.
Mank qalb li thabbat; mohh li jista' jahseb!
Mank mara tqila, tfal jilagħbu, jwerżqu!
U bżajt minn dak il-għerf artifiċjali
U hrabt fi triqti lura lejn daż-żmien!



Il-Fondazzjoni Sebh

Kitba ta' Joe C.Cordina

Fundatur u Direttur tal-Ghaqda, Tibqax Wahdek

Minn żmien bikri, il-Hamrun kien maghruf għall-ghadd ta' istituti li nbnew fih. Fost dawn insibu, l-Istitut ta' Fra Diegu, li kien istitut tal-karità għal tfal bniet iltiema jew li, għal xi raguni jew ohra, ma kellhomx fejn jitrabbew sew. Dan

l-istitut ingħata l-isem tal-Istitut ta' Fra Diegu, għad unur il-fundatur tiegħu, Fra Diegu Bonanno, membru tal-Ordni Frangiskani Minuri.

Fil-hidma tiegħu bhala ajk, Fra Diegu kellu l-inkarigu li jdur biċ-ċurniena, jew horga, imdendla ma' spalltu, jitlob il-karità biex isostni l-kunvent u jghin lill-foqra. Waqt din il-hidma, Fra Diegu kien jiltaqa' ma' hafna każijiet ta' faqar imma kien jiltaqa' wkoll ma' każijiet ta' tfajliet li, minhabba l-istess faqar, kienu jispiċċaw jaqgħu għall-prostituzzjoni. Din il-haga tant impressjonatu li ddeċieda li jagħmel xi haġa biex jgħinhom. Ma damx wisq biex sab dar f'Bormla u beda jiġborhom fiha u, wara, kellu jsib dar ohra fir-Rahal il-Ġdid. Tant beda jiġbor minn dawn it-tfajliet li, kull darba, kellu jfittex dar ikbar; l-ewwel f'Hal Balzan, imbagħad f'Birkirkara u, iktar tard, fil-Hamrun. Fra Diegu beda jiġbor ukoll tfal iltiema u ta' familji foqra u beda jqeghedhom fl-Istitut tal-Bon Pastur f'Hal Balzan.



Il-kelma malajr ġriet li kien hemm dan l-ajk twajjeb li jiehu hsieb l-iltiema u tfal ohra. Kien għalhekk li Fra Diegu beda jahseb biex jibni istitut kbir halli jiġbor lil kulhadd fih. Il-Providenza riedet li dan l-Istitut jinbena fil-Hamrun fuq art mġhotija mill-Markiz Kavallier Guzeppi Sċiċluna, li għen sew anki fil-finanzi biex dan l-istiut ikun jista' jinbena. Sfortunatament, Fra Diegu nnifsu ma lahaqx ra dan l-Istitut lest għax miet tliet snin qabel ma tlesta meta kellu wiehed u sebgħin sena. Dan il-Fra, li żgur jixraqqu jasal biex jitqiegħed fuq l-artali, kellu funeral kbir u kien midfun fil-kripta tal-Knisja ta' Ġesù tal-Frangiskani Minuri. ara, kien sarlu monument kbir u sabih maħdum mill-iskultur Vincent Apap li tqiegħed fin-nofs ta' Pjazza San Pawl fil-Hamrun.

Bix-xieraq, l-Istitut li nbena ngħata ismu, Istitut Fra Diegu u, biex jiehdu hsiebu, thalla f'idejn is-Sorijiet Frangiskani tal-Qalb ta' Ġesù mwaqqfin minn Madre Margerita de Brinċat li Fra Diegu kien jafha personalment. Illum, mija u tmintax-il sena wara mewtu, is-Sorijiet

Frangiskani ma setghux ikomplu iktar bil-hidma tagħhom f'dan l-Istitut imma l-Providenza reġgħet dahlet fin-nofs u dan l-Istitut waqa' f'idejn il-Fondazzjoni Sebh. L-esiġenzi ta' dawn iż-żminijiet għabu sitwazzjoni fejn is-sorijiet kellhom iħallu dan l-Istitut. Imma din il-binja baqgħet toffri kenn u appoġġ lil grupp żgħir ta' tfal ġejjin minn familji għaddejjin minn diffikultajiet li, minhabba fihom, għal perijodu ta' żmien, ma jistgħux jibqgħu jgħixu mal-familja tagħhom. Dawn it-tfal jieħdu hsiebhom għadd ta' nies professjonisti. Milli jidher, San Gejtanu u l-Providenza Divina jridu jkomplu jżommu din il-fama rigward Djar tat-Tfal li l-Hamrun huwa miżgħud bihom. F'dawn l-aħhar snin, din il-binja ngħatat f'idejn il-Fondazzjoni Sebh, NGO fi hdan il-Knisja li giet imwaqqfa proprju bil-ghan li toffri servizzi residenzjali għat-tfal. Il-Fondazzjoni toffri wkoll servizz residenzjali għall-vittmi ta' vjolenza domestika u, issa, permezz tal-Community Prevention Service, bdiet anki tipprovdi appoġġ lil dawk il-familji li jiltaqgħu ma' sitwazzjonijiet soċjali diffiċli. Peress li din giet stabbilita f'dan il-bini fiċ-ċentru tal-Hamrun, il-Fondazzjoni tikkonċentra l-attenzjoni u l-hidma tagħha fuq familji u individwi fil-komunità tal-Hamrun bil-ghan aħhari li ssahhah il-familji u tippreveni l-htieġa ta' interventi speċjalizzati, u anki tassigura l-preżervazzjoni tal-familji fl-aħjar interess tat-tfal.

Il-missjoni tal-Fondazzjoni bdiet fl-1952 meta l-Arċidjoċesi ta' Malta ddeċidiet li tiġbor flimkien ix-xogħol li kien qiegħed isir ma' tfal li kienu qed jgħixu fi djar immexxijin minn Kongregazzjonijiet reliġjużi ta' rġiel u nisa. Dak iż-żmien, il-Fondazzjoni kienet magħrufa bhala Kummissjoni Orfanatrofji Djoċesani. Iktar tard, inbidlet għal Kummissjoni Djoċesana, Djar tat-Tfal biex imbagħad, ftit wara, ingħatat l-isem ta' Kummissjoni Ejjew Ghandi. Fl-2018, din il-Kummissjoni kienet irreġistrata bhala NGO u, fis-sena 2019, kienet stabbilita bhala Fondazzjoni Sebh. B'kollox, il-Fondazzjoni Sebh tmexxi u tippromovi servizzi f'Dar Fra Diego tal-Hamrun, li tilqa' fiha għaxart itfal; Dar San Nikola, li wkoll tinsab fil-binja ta' Fra Diego, fejn hemm disat itfal; Dar Sagra Familja ta' Haż-Żabbar bi tnax-il tifel jew tifla; Dar Santa Thereża fiż-Żurrieq, fejn hemm sitt itfal; Dar Qalb ta' Ġesù li hija shelter għal disa' nisa vittmi ta' vjolenza domestika u t-tfal tagħhom, flimkien ma' tliet familji li, bħalissa, qegħdin f'dak li jgħidulu l-perijodu ta' semiindipendenza.

Ta' min isemmi wkoll li, sa mill-1952, il-mira prinċipali kienet dejjem id-Djar tat-Tfal. Però, fis-sena 2000, din il-mira nbidlet meta l-Arċidjoċesi ta' Malta fethet id-Dar Qalb ta' Ġesù bhala second stage shelter li kien iservi



ta' kenn ghal dawk li jkunu ghaddew u helsu mill-vjolenza domestika. Dan ix-shelter kien l-ewwel wiehed tax-xorta tieghu f'Malta li beda jiffoka fuq l-ghajnuna lil nisa u tfal biex jerghu jintegraw fil-kommunità, indipendentement minn dak li jkun abbuza minnhom. Minn dak iż-żmien 'l hawn, il-Fondazzjoni ġabret fiha *child care centre* kif ukoll nediet *Community Prevention Service*, servizz ta' prevenzjoni fil-kommunità. Iktar riċenti, il-Fondazzjoni, immexxiha mid-Direttriċi, is-Sinjura Yvonne Mallia, holqot *team* ta' prevenzjoni bbażat fil-kommunità. Ghal hafna snin, il-Fondazzjoni kienet taħdem ma' persuni li kien ikollhom ihallu d-dar tagħhom minhabba diversi sitwazzjonijiet t'abbuż. Illum, inhossu li jkun ahjar jekk isir iktar xogħol ta' prevenzjoni biex nisa u tfal li jghaddu minn xi problema ikunu mghejjunin halli, kemm jista' jkun, jibqgħu jghixu ġewwa d-dar tagħhom. Din ser tkun il-hidma prinċipali tal-Community Prevention Team li jahdem minn din il-binja li, sa mit-twaqqif tagħha, magħna l-Hamrunizi kienet dejjem mgħarufa bhala l-Istitut ta' Fra Diego.

Iktar 'il quddiem, din il-Fondazzjoni bihsiebha li, bil-mod il-mod, tifrex il-hidma tagħha għall-Marsa, fejn hemm il-hsieb li tibni komunitajiet inklussivi. Dan, il-Fondazzjoni Sebh bihsiebha tagħmlu billi tipprovi servizzi ta' hidma soċjali bbażati fil-kommunità u billi tibni *networks* fost il-komunitajiet li joffru appoġġ formali jew informali lill-familji. Barra minn hekk, sejra wkoll tikkollabora ma'



ghaqdiet u organizzazzjonijiet lokali. Din il-kollaborazzjoni tista' tkun mifruxa fuq każijiet li jkunu referuti lilha għal interventi ta' hidma soċjali, każijiet li jirrikjedu appoġġ kif ukoll proġetti flimkien ma' ġenituri, tfal u voluntiera mħarrġin f'dan is-settur biex ikun hemm iktar hidma effettiva fil-kommunità. Barra minn hekk, il-Fondazzjoni Sebh għandha ppjanat ukoll li torganizza attivitajiet u inizzjattivi li jipprovdu ambjent għall-iżvilupp formali u informali ta' kapaċitajiet personali u soċjali li jżidu l-integrazzjoni u l-inkluzjoni soċjali.

Min ikollu bżonn jagħmel kuntatt mal-Community Prevention Team għandu jċempel fuq 22470900, 22470923, 22470924, 79247530 jew permezz ta' *email* community@sebh.mt jew jirrikorri fl-indirizz 72B, Triq Villambrosa, il-Hamrun.



Vince, x'memorji ġibtli!

Minn Nazju Abela - PRO tal-KNA

Vince huwa Vincent Piccinino, l-Editur ta' dal-magazine li haqqu prosit u grazzi tal-hidma tieghu biex din il-publikazzjoni tohroġ regolarment. U prosit ohra akbar tal-ahhar harġa, in-numru 100 tal-magazine, li kellha preżentazzjoni mill-aqwa. Il-memorji li ġabli Vince huma riżultat tal-kitba tieghu f'din il-harġa speċjali li huwa semmieha, *Avventura Ghawdxija*.

Meta Vince semma ż-żjara tieghu f'Ghawdex, meta kien għadu qrempuċu (kemm seta' kellu? Hdax-il sena? Insomma, ftit aktar jew ftit anqas) huwa tkellem fid-dettall dwar l-avventura tieghu u ta' bosta tfal ohra mill-Belt li, kull sena, kienu jmorru għal btala f'Ghawdex maċ-Ċirkolu tal-Azzjoni Kattolika, *Gioventù Cattolica*. Il-memorji

li ġabli Vince huma għax, darba, jien ukoll attendejt għal dan il-kamp sajjf; mhux bhala wiehed mit-tfal imma bhala *helper* flimkien mas-sacerdoti li semma Vince u anki xi seminaristi li, fl-istess hin, kienu jiehdu vaganza huma wkoll.

Bdejt il-karriera tiegħi ta' għalliem f'Settembru tal-1958 u x-xhur tas-sajf tal-1959 kienu l-ewwel vaganzi tiegħi. Sadanittant, matul l-ahhar sentejn, kont diġa nvolut sew fl-Azzjoni Kattolika f'Haż-Żebbuġ, fejn noqgħod. Ta' dsatax, kont mhux biss President taċ-Ċirkolu *Qalb ta' Ġesu* imma wkoll fil-Kunsill Ċentrali tal-fergħa tal-Ġuvintur tal-AK fejn Dun Philip Calleja (illum Monsinjur) kien l-Assistent Ekkleżjastiku Ċentrali. Ftit qabel is-sajf tal-1959, Dun Philip għarrafna bl-attività taċ-Ċirkolu tal-Belt u qal li, jekk xi hadd jixtieq jagħti daqqa t'id, merhba bih. Jien aċċettajt u ġimgha shiha matul dak is-sajf, qattajt f'Ghawdex mat-tfal tal-Belt.

Jista' jkun li kien l-istess sajjf meta attenda Vince. Min jaf? Dak hu jista' jgħidu. Li nista' ngħid jien hu li hadt gost hafna nara t-tfal ferhanin jghumu, jaqbzu, ikantaw u, Alla jbierek, f'aptithom ukoll! Għadni niftakar is-salad eċċellenti li kienet tagħmel wahda mill-*helpers* li, ikolli ngħid, kienet oħt Dun Victor Grech Dimech. Għalija, bhala għalliem għadni nibda l-karriera tiegħi, kienet esperjenza tassew sabiha. Biex tkompli tagħqad, jien u Vince ergajna ltqajna bhala għalliema fl-istess skola sekondarja tas-subien f'Hal-Qormi San Ġorġ fil-bidu tas-sebghinijiet. Kif jaf Vince, ma kienx żmien faċli f'din l-iskola peress li bosta mill-istudenti kienu iktar imlebilbin biex ifittxu johorġu mill-iskola u jibdedu jahdmu.

Ngħid ukoll li, iktar 'il quddiem, reġa' kelli kuntatt mat-tfal Beltin meta, fid-9 ta' Frar 1981 (lejlet San Pawl) kont trasferit mill-iskola sekondarja tas-subien ta' Haż-Żebbuġ għall-iskola primarja tal-Belt, hdejn Sant' Iermu, fejn kien hemm Mary Giglio bhala kap tal-Iskola li ghenitni hafna.

Iktar tard, Vince qaleb għaċ-Ċivil u kompla l-karriera tieghu fl-amministrazzjoni. B'kumbinazzjoni ohra, jien u Vince kellna, b'xi mod, hajja parallela għax hu għamel kważi sentejn bhala Segretarju Privat tal-Prim Ministru Dr Alfred Sant filwaqt li, lejn l-ahhar tal-karriera tiegħi, jien qattajt seba' snin bhala Segretarju Privat tal-Ministru tal-Edukazzjoni, Dr Ugo Mifsud Bonnici. Dak iż-żmien, Vince ġie l-Education bhala **Direttur fit-Taqsima tal-Finanzi u l-Amministrazzjoni u, allura, ergajna ġejna nahdmu flimkien. Id-destin ried li jien dhalt fil-Kunsill Nazzjonali tal-Anzjani meta Vince kien diġa Editur ta' dal-magazine u jien ma stajt nirreżisti li nerġa' nkun kollega tieghu; anki f'dan il-qasam.**



Id-devozzjoni ta' San Padre Pio tal-Pjagi lejn il-Milied

Kitba ta' Fr. Charles Buttigieg

Qabel sar patri, San Patri Piju kien jismu Francesco, ghal San Frangisk, il-qaddis ta' Assisi, il-qaddis tal-Milied u tal-ewwel presepju haj fi Greccio li xerred hafna d-devozzjoni tal-Milied fil-Knisja. Huwa twieled gewwa Pietralcina f'it iktar minn 130 sena ilu, fil-25 ta' Mejju 1887, fl-Arcidjoċesi ta' Benevento fir-reġjun tal-Kampanja fin-naha t'isfel tal-Italja fejn kien hemm hafna faqar. Dan il-faqar gheni hafna biex jimxi wara Kristu li wkoll twieled fil-faqar fil-grotta ta' Betlem. Tghammed fil-knisja ta' Santa Maria degli Angeli maġenb l-aṅġli li jfakkruna fil-ferh li kien hemm meta habbru lir-rgħajja ta' Betlem. Irċieva l-ewwel tqarbina u l-Grizma tal-Isqof fis-27 ta' Settembru 1899. Dawn kienu sagramenti importanti li, għalih, kienu jfissru hafna, jiġifieri, li twieled Ġesù f'qalbu u li jilqa' d-don kbir tal-Ispirtu s-Santu. Infatti, bhala tifel, kellu viżjonijiet u diversi dehriet tal-Madonna, ta' San Ġuzepp u ta' Ġesù. Mhux ta' b'xejn li, ta' tfajjel li kien, kien iħobb inaqx fil-ġebel dawn il-figuri qaddisin tal-Milied. Meta kien jira' n-nagħaġ, kien jiġbor it-tafal li minnu kien iħobb jagħmel il-bambini tal-Milied. Ghalkemm kien għadu tifel, xorta wahda kien joqghod attent hafna meta jnaqqax lil Ġesù tarbija għax kien irid iġibu eżatt u perfett kemm jista' jkun. Meta l-bambin tat-tafal, jew tal-ġebel, kien ikun lest, kien ipogġih fuq idu u joqghod jiggustah u jitkellem mieghu. Huwa kien jaghti minn dawn il-pasturi lit-tfal l-oħrajn hbieb tieghu. Kien iħobb jagħmel il-presepju u jixegħlu bix-xemgħa jew inkella jsib il-qxur tal-bebbux, jimlihom biż-żejt u jqabbad ftala ġo fihom halli jdawwal il-presepju.

Fis-27 ta' Jannar 1907, Patri Piju għamel il-professjoni solenni. Irċieva l-ordnijiet minuri fid-19 ta' Diċembru 1908 u s-suddjakonat fil-21 ta' Diċembru, jiġifieri jumejn wara, u, għalih, dan kien żmien sabih hafna għax kien iż-żmien tal-avvent, ta' qabel il-festa sabiha tal-Milied. Lahaq djaknu fit-18 ta' Lulju 1909 gewwa Morcone u sar saċerdot fl-10 t'Awwissu 1910. Ried ikun qassis qaddis, umli u vittma perfetta lil Alla. Minhabba l-mard tieghu, għax saħtu kienet dgħajfa hafna, bl-approvazzjoni tal-Papa Benedittu XV (li dejjem wera stima kbira lejha) fil-bidu tas-saċerdozju, beda jgħix u jqaddes mal-familja tieghu imma, fl-1916, mar fil-Kunvent tal-Madonna tal-Grazzja tal-Kappuccini gewwa San Giovanni Rotondo għad-dell tal-muntanji Gargano. Żgur, għalhekk, li Patri Piju qatt ma fittex li jkun saċerdot popolari u famuż. Bhal Ġesù, li kellu jsib il-kenn fl-Eġittu mwarra minn kulhadd, hekk ukoll kellu jagħmel dan is-saċerdot qaddis novell marid; jirtira għand il-familja tieghu 'il bogħod mill-hajja pastoral Frangiskana. Mill-20 ta' Settembru 1918 sat-23 ta' Settembru 1968, jiġifieri għal hamsin sena shah, Patri Piju garr fuq l-pjagi ta' Kristu tas-

Salib. Jiġifieri li, sa mill-bidu, eżattament bhal Ġesù, anki Patri Piju kellu jbat fis-skiet. Il-faxex imgeżwrin f'idejha, biex jgħattulu l-pjagi dejjem inixxu, ifakkruna fil-faxex li kien imgeżwer fihom Ġesù tarbija fil-maxtura u l-faxex li kien imgeżwer fihom Ġesù mnizzel minn fuq is-Salib.

Il-Beatu Pawlu VI jsejjah lil Patri Piju mhux biss il-qaddis tal-passjoni, għax verament kien l-immagini hajja ta' Kristu fuq is-Salib, imma wkoll il-qaddis tal-ġrajja tat-Twelid ta' Kristu li tant kienet tnissel ferh kbir fil-qalb ta' dan il-qaddis. Kien jghodd il-ġranet tal-Milied minn qabel, bhat-tfal, u min kien jistaqsi kemm kien għad fadal ġranet għall-Milied kien jagħtih twegiba eżatta mal-ewwel. Fin-novena tal-Milied, kien iħossu li twieled mill-ġdid bil-ferh li kien jhoss għax il-Milied, li huwa l-ġrajja tal-Inkarnazzjoni ta' Kristu, għalih kienet esperjenza kontinwa fil-hajja tieghu. Kuljum kien jgħix din l-intimità ta' għaqda mal-Mulej; kuljum kien jesperjenza l-ġrajja ta' Betlem f'qalbu, speċjalment fis-sagrificċju tal-quddies. Huwa kien saċerdot umli li jaċċetta kull tip ta' umiljazzjoni u, għalhekk, Alla mhux biss kien jgħinu fit-tbatija imma kien jippremjah bil-preżenza tieghu. Għalih, il-quddies tal-Lejl qaddis tal-Milied, kienet tassew mument tal-Ġenna. Għaldaqstant, is-superjuri tieghu kienu jagħtuh rigal sabih hafna billi jhallu lil jmexxi dejjem din il-quddies li, għalih, kienet tfisser hafna. Ir-ritratti tieghu jixhdu l-ferh kbir fuq wiċċ Patri Piju waqt li kien ikun qed iġorr il-Bambin fil-Lejl tal-Milied. F'din il-quddies, Patri Piju kien jinsa kolloxx, l-irqad, l-ghejja, il-ġuħ u l-ghatx. Kien jinsa l-hin u jidhol fid-dimensjoni tal-eternità. Għalhekk, il-quddies ta' nofsillejl tieghu kienet iddum sal-hamsa ta' filghodu. Kien ferh kbir għalih li jgħorr lil Ġesù Bambin mill-kunvent sal-knisja akkumpanjat mill-kant ta' hutu l-patrijiet bix-xemgħat mixughlin. Imma n-nies, minn kull rokna tad-dinja, kienu jiġu biex jgħixu din il-quddies tieghu tal-Bambin Ġesù. Qabel il-quddies, Patri Piju kien isib il-hin biex jiltaqa' ma' dawn in-nies li kienu jiġu sa minn sigħat qabel minkejja l-ksieh u toroq miksijin silġ, halli jtfarrġu minghandu bis-Sagrament tal-Qrar. Mhux hekk biss, imma Patri Piju kien jixtieq li l-presepju fil-knisja jitpoġġa b'tali mod li jkun jista' jarah il-hin kollu mill-post tal-konfessjunarju fejn kien iqarar lil eluf ta' penitenti fi żmien il-Milied u fl-ottava ta' wara l-Milied.

Il-lejl tal-24 ta' Diċembru tal-1922 jibqa' mfakkar għad-dehra ta' Ġesù haj tarbija f'dirgharjn Patri Piju meta wiċċ dan il-qaddis deher jixgħel b'dija tal-għaġeb. L-istess miraklu reġa' sehh sentejn wara meta Patri Piju hareġ mill-kamra tieghu fil-kunvent għall-quddies ta' nofsillejl u Patri Rafele da Sant' Elia ra l-kuritur jixgħel b'dija tal-għaġeb waqt li Patri Piju kien qed iġorr lil Ġesù haj tarbija. Patri Piju kien iħobb l-ghanjet tal-Milied u r-rappreżentazzjoniet li kienu jsiru għal din l-okkażjoni. Darba kiteb li l-Milied iġib il-ferh fil-qalb tal-bniedem bhal dak tat-tfal. Dan il-ferh għal Patri

Piju kien ferh tassew minkejja l-misteru tat-tbatija. Qalb Patri Piju kienet tassew haġa wahda mal-Qalb ta' Ġesù.

Ta' min jghid ukoll li, fost il-penitenzi tiegħu fi żmien il-Milied, Patri Piju kien jitlob għarkupptejh quddiem il-presepu u joqghod jimmedita fuq il-Misteru tal-Inkarnazzjoni. Quddiem ix-xbiha ta' Ġesù Bambin, dan is-sacerdot qaddis kien jagħraf l-Imhabba t'Alla u l-umiltà kbira ta' Ġesù għalina l-bnedmin. Fl-aħhar mument ta'

hajt, Patri Piju kien jiffissa fuq kwadru ta' San Ġużepp li kellu fiċ-ċella tiegħu u jitolbu biex jagħtih mewta qaddisa. Patri Piju miet it-Tnejn, 23 ta' Settembru 1968 fis-2.30 ta' filgħodu fl-età ta' 81 sena f'San Giovanni Rotondo ġewwa Foggia. Il-mewt tiegħu matul il-lejl, bħal lejl tal-Milied, kienet tassew it-twelid tiegħu għas-sema fejn żgur, xhin dahal il-Ġenna, sab il-ferh kbir tal-aṅġli u tal-qaddisin kollha jistennewh.

Żbalji postali

Sensiela ġdida mal-Gozo *Philatelic Society* b'kitba ta' Antoine Vassallo

Mad-dinja kollha, mhumie x ftit il-bolli li jkun fihom xi żbalji, ovvjament jew le, li skappaw l-awtoritajiet postali. Ġieli jkun inezattezzi fl-illustrazzjoni, fid-data murija jew f'xi tagħrif iehor. F'din is-sensiela, m'għandix l-intenzjoni li nuri difetti li, prinċipalment, jinteressaw lid-dilettanti filatelici. F'moħhi għandi li nagħzel eżempji minn pajjiżi differenti li joffru opportunità biex nikteb xi haġa, anki fuq personalitajiet marbutin magħhom.



Nibda minn pajjiżna stess. Fl-2003, hareġ sett ta' bolli li juri mtieħen, inkluża wahda msejha, "Ta' Kola". Originarjament, din il-mithna fix-Xaghra nbriet fi żmien il-Granmastru Manoel de Vilhena imma kellha tissawwar mill-ġdid fl-1787 minhabba xogħol hażin. Tat servizz għal sekli shah imbagħad, fl-1992, il-Mużewijiet fethuha biex tintuża bħala attrazzjoni turistika dwar il-hajja tal-imghoddi u, fl-2016, il-*Heritage Malta* għamlulha proġett kbir ta' restawr biex reġghet giet taħdem mill-ġdid.

Imma, sfortunatament, ir-ritratt magħżul għal din il-bolla ma kienx verament ta' dil-mithna! Dan l-iżball qatt ma ġie spjegat uffiċjalment. Nifhem li oriġina minn *album* qadim li jirreferi għal mawra lejn Għawdex imma kellu anki xeni ta' matul it-triq u, b'dan il-mod, mithna Maltija saret Għawdxija. Fil-fatt, aħna tas-Socjetà Filatelika t'Għawdex intbahna lejlet li kellhom johorġu dawn il-bolli però weġbuna li, issa, kien tard wisq biex jirmedjaw. Interessanti li anki t-timbru tal-okkażjoni kien skorrett bin-numru tal-qluħ ma jaqbilx man-numru attwali ta' mtieħen f'pajjiżna. Fl-2016, il-MaltaPost pattiet għall-iżball għax, f'bolla b'suġġett ekoloġiku, Sean Cini wriena l-mithna tassew Ta' Kola.



Dan l-isem oriġina mil-laqam tal-aħhar taħhan, Ġużeppi Grech, magħruf ix-Xaghra bħala Żepu ta' Kola (peress li missieru kien jismu Nikola). Ġużeppi twieled fit-12 t'April tas-sena 1900 ġo familja involuta sew f'dis-sengħa li kienet giet mill-Mosta. Nannuh, Ċensu, kien ġie speċifikament biex jipprova jerga' jħaddem din il-mithna proprjetà tal-Gvern. Matul l-Ewwel Gwerra Dinjija, meta kien għad kellu sittax-il sena, Ġużeppi ha sehem fil-ġlied qalil (x'aktarx nafuh bħala tad-Dardanelli) kontra l-forzi Ottomani fil-peniżola ta' Gallipoli. Wara xi sentejn, ġie lura lejn gżiritna imma, bħal hafna minn niesna, ma damx ma reġa' parpar, din id-darba, lejn l-Awstralja, ifittex ix-xogħol. Bida fil-kannamieli taz-zokkor u kompla ġo fabbrika taċ-ċomb. Peress li missieru miet, fl-1928 lil Ġużeppi nerġghu nsibuh ġewwa Għawdex għalkemm xorta wahda reġa' mar jipprova xortih it-Tuneżija qabel ha f'idejh il-mithna Ta' Kola.

Minhabba d-diversi snajja li kien trawwem fihom (inkluz dik tal-ġebel, tal-hadid u anki tal-injam) Ġużeppi żamm il-mithna taħdem tajjeb. Mhux talli hekk, talli, barra milli kien jieħu hsieb sew il-mithna

tiegħu, fi żmien it-Tieni Gwerra Dinjija, kien anki jintalab isewwi oħrajn li jahdmu permezz tal-bhejjem u li reġghu saru popolari minhabba l-iskarsezza taż-żjut industrijali. Ġużeppi Grech miet fl-età ta' sitta u tmenin sena fis-27 ta' Frar tal-1987. Lil Ġużeppi nistghu narawh f'dan ir-ritratt li kien intuża bħala kartolina filatelika.



Mhux kulhadd tmissu l-istess xorti

Kitba ta' Carmen Dimech minn Haż Żebbuġ

Ikolli ngħid li, jekk għandi elf difett, dak li niftaħar bija nnifsi ma naħsibx li hu wiehed minnhom. Imma jkolli nistqarr ukoll li, meta smajt l-aħbar ta' dieqa li l-Professor Oliver Friggieri halliena, mill-ewwel mort niftaħ l-album tar-ritratti (li jiena nsejjahlu l-album ta' ħajti) għax ftakart li jien ukoll għandi ritratt ma' dan il-bniedem kbir imma, fl-istess ħin, daqstant umli. Ma stajt ma niftakarx fil-laqgħa sabiha li darba, snin ilu, messitni x-xorti li jkolli miegħu meta kien ipprezentali xi ċertifikat għal xi haġa li kont ktibt jew għal xi konkors li kont irbaht. Ma niftakarx xiex u mhux importanti. Ngħidilkom is-sewwa, għamilt f'it tal-ħin mhux ħazin inħares lejn dak ir-ritratt u, inkompli nqerr magħkom, ħassejtni xi f'it imkabbra bija nnifsi wkoll. U kif stajt ma nkunx; personalità bħal dik tal-Professor Friggieri!

Tifhmuni ħazin tafux! Il-kobor huwa tiegħu, mhux tiegħi. M'għandi ebda ħsieb li noħodlu xi farka mill-mertu li jixraq lilu u lilu biss. Dwar Oliver Friggieri diġà nkiteb ħafna u għad jibqa' jinkiteb ukoll. U dan mhux biss għax kien ikona tal-letteratura Maltija imma anki għax baqa' jgħallimna sal-aħħar nifs ta' ħajtu mingħajr qatt ma ppretenda xejn lura bi ħlas. Anzi, kont timbarazzah jekk ifettillek imqar tfaħħru f'wiċċu.

Imma, dak li ma jgħidx hu, ngħiduh aħna. Ngħid għaliya, malli nircievi l-magazine, 'L-Anzjani Llum', dritt infittex li naqra l-paġna tiegħu, li qatt ma naqset. Lili, minbarra d-dedikazzjoni li kellu lejn dak kollu li huwa Malti, Oliver Friggieri jimpressjonani wkoll għall-imħabba kbira li kellu kemm għall-ġenituri tiegħu (speċjalment għal ommu) kif ukoll għall-post sabiħ fejn twieled u trabba, il-Furjana. Oliver kien bniedem ta' valuri sbieħ u sodi. Veru li hija kerha l-firda minn ma' bniedem daqshekk għażiż. Imma, fl-istess ħin, kemm hija haġa sabiha meta dak li jkun iħalli warajh wirt daqstant għani bħalma halla Oliver! Għax warajh, il-Professor Friggieri hallielna minjiera ta' għerf

kbir li, jgħaddu kemm jgħaddu snin, jibqa' jiġi mfittex mill-generazzjonijiet li għad iridu jiġu għax dejjem ser jibqgħu isibu x'jitgħallmu minnu.

Il-magazine 'L-Anzjani Llum' tilef kontributur regolari ta' stoffa imma Malta kollha tilfet ġentlom ta' veru u akkademiku mill-aqwa li x-xogħol tiegħu huwa magħruf anki barra minn xtutna. Mhux ta' b'xejn li l-pajjiż għamillu funeral statali tassew dinjituż. Ma kienx jixraq inqas minn hekk.

Il-poezija tant sabiha tiegħu, 'Requiem għal ommi', Oliver jibdiha hekk:

Le, ma tistax, Mulej, lil din il-mara
ma ssibilhiex xi post fl-ewwel
filliera
tal-ġenna tiegħek. Jekk il-patrijarki,
il-verġni u l-profeti u l-irjus l-oħra
diġà ħadulek dan l-isparju, qajjem
xi hadd minn hemm u qiegħed lilha
f'postu.
Hekk biss isir il-ħaqq ma' din il-
mara.

Jien għandi fidi qawwija li Oliver
hemm sabha lil ommu, fl-ewwel
filliera. Però, nissuspetta wkoll li, ta' għaref li kien, Oliver
kien jaf x'qed jagħmel u, lil Mulej, talbu hekk biex hi tkun
tista' żżommlu post hdejha! U ma jixraq inqas minn hekk
lanqas. Iktar 'l isfel, fl-istess poezija, Oliver ikompli jgħid:

Sibilha dak il-post fl-ewwel filliera
u qajjem lil min għa ħadilha postha
għax Inti wegħedt li jogħla min jitbaxxa
u min kien l-aħħar għandu jiġi l-ewwel.

Min kien jaf lil Friggieri sewwa jista' jgħid kemm dan il-
kliem jgħodd għal Oliver stess għax, fuq kollox, il-Professor
Oliver Friggieri kien bniedem tassew umli u għax min
jiċċekken għandu jkun merfugħ 'il fuq. Hekk biss isir il-
ħaqq ma' dan ir-raġel!

$$E = MC^2$$

V. Piccinino

Kont naf xi żewġ għalliema,
Jiehdu kollox biż-żuffjett,
Krew dar, il-Belt, għall-arja,
Fuq is-Sur ta' Marsamxett
U hadmu fuq li hadmu
U ma riedu jieqfu qatt
Sakemm jivvintaw somma
Li ma jaf jahdimha hadd!

Jinheba ċ-ċurkett

Novella ta' Lina Brockdorff



Is-Sinjura Mildred kienet qorbot it-tmenin. Kienet iġġibhom tajjeb, hwejjeg xi tbiddel kellha kemm trid u dan kien ikompli jghinha biex ma tidhirx ta' dik l-età. Ghaliha, il-flus ma kinux problema. Infatti, sa kellha qaddejja jisimha Stella li tqum u torqod magħha ġo villa f'Ta' Xbiex. X'kien jonqosha aktar?

Madankollu, ikollna nammettu li ma kinitx kuntenta għalkollox. L-inkwiet beda meta, hames snin qabel, miet żewġha għal għarrieda b'attakk tal-qalb. Miskina, kemm haditha bi kbira, imma, b'xi mod jew iehor, irpiljat. L-inkwiet ta' wara kien akbar mix-xokk tal-mewt ta' żewġha u, fl-istess hin, kien stramb ukoll.

Mas-Sinjura Mildred kien jghix Kenneth, neputi li ommu u missieru kellhom imorru Leeds sa ma missieru kompli l-istudji tiegħu tal-medicina imma ma xtaqux jibdlu l-iskola ta' binhom hawn Malta, fejn kien kuntent hafna. Huma baqghu imsifrin waqt li, għalkemm issa kellu ghoxrin sena, Kenneth baqa' man-nanna. Qabad namrata, xebba bil-għaqal jisimha Jasmine li, wara ftit tal-jiem, beda jdahhalha d-dar għax in-nanna xtaqet taraha, u għoġbitha.

Għand is-Sinjura Mildred kien imur spiss Jimmy, tifel ta' hames snin ta' wahda mill-ġirien li Mildred tant kienet tiggosta, tirrakontalu xi storja u xi drabi jilaghbu flimkien. L-aktar logħba għal qalbhom kienet *hot-cold* fejn xi hadd jahbi oġġett u l-iehor jipprova jsibu waqt li siehbu jghinu b'xi wahda minn dawn iż-żewġ kelmiet skont kemm ikun qrib jew 'il bogħod tal-oġġett. Naturalment, Mildred ma tantx kien ikollha aptit tqum iddur tfittex mal-kamra imma, minflok, kienet tghid lil Jimmy fejn tahseb li jinsab l-oġġett mohbi. Meta kien imissha tahbi hi Jimmy kien ikollu johroġ mill-kamra billi Mildred ma kinitx tafdah li jagħlaq għajnejh sew.

Kien Jannar, temp mill-iktar kiesah u, għal jiem bħal dawk, Mildred kienet tilbes *housecoat* twila u hoxna. Wara l-iskola, Jimmy mar s'għandha għax xtaq jilgħab *hot-cold*. Ix-xwejha kkuntentatu u dlonk bdew ifittxu xi haġa x'jahbu. Damu jahsbuha imma, fl-ahhar, is-sinjura harġet ċurkett sabih tad-djamanti minn subghajha u ftiehm u li jahbu lilu. Is-soltu, Jimmy kien idum għandha xi sagħtejn. Kien ilhom ftit jilaghbu meta Mildred harset lejn l-arloġġ u qalet

lil Jimmy li l-logħba li kienu qed jilaghbu hija tal-ahhar għax kien qed jagħfas il-hin.

Jimmy kien joqghod attent biex jassigura ruhu li Mildred tagħlaq għajnejha sew qabel jahbi l-oġġett. Tabilhaqq, hekk kienet tagħmel Mildred u hekk għamlet dik id-darba wkoll. Kellha impressjoni li Jimmy baqa' fil-qrib imma daqshekk biss għax Stella sejhet lil Jimmy għax kienet ġiet ommu għalih. Dak kien ifisser ukoll li, għas-Sinjura Mildred, kien wasal il-hin tal-ikla ta' filghaxija.

Jimmy telaq, Mildred marret tiekol u addijo ċ-ċurkett; insietu għalkollox. Ftakret biss fih l-ghada filghodu u marret tfittxu fil-kamra fejn kienet qed tilgħab ma' Jimmy. Bdiet tfittxu mal-kamra kollha u tant ghajiet li, fl-ahhar, kellha tpoġġi bilqiegħda. Kemm hassitha diżappuntata! Jahasra daret il-kamra kollha u ebda sinjal ta' ċurkett waqt li, fl-istess hin, ma xtaqitx tammetti li ma kinitx kapaċi ssibu. Infatti, biex jilaghbu għal dakinhar, lestiet ċurkett iehor li ma kienx ta' valur daqs ta' qablu, dejjem bit-tama li tinduna fejn Jimmy kien heba l-ewwel wiehed.



Għaddew għaxart ijiem u Mildred baqghet mingħajr iċ-ċurkett. Stinat rasha li ma riditx titkellem dwaru ma' hadd. Issa, barra l-inkwiet li tilfet iċ-ċurkett, żdied inkwiet iehor għax bdiel tissuspetta li Jimmy hallih fuq xi tavolina u seta' ngabar minn xi

hadd. L-ewwel suspett waqa' fuq Jasmine li mhux l-ewwel darba li marret hdejha biex isellmilha jew tkellimha. Imissha tisthi, jekk haditu hi! Jew, forsi seta' kien Kenneth biex, xi darba, jagħtih lil Jasmine meta jitgharrsu? Għal ftit mument, bdiel, saħansitra, tiddubita jekk setgħetx kienet il-qaddejja imma Stella kienet ilha magħha snin twal u qatt ma messet xejn.

Jannar reġa' beda juri snien. Jimmy kellu d-deni u Mildred ma kellhiex ma' min tghaddi l-hin ta' waranofsinar. Reġġet daret għal *housecoat* il-hoxna, xegħlet is-sett tat-televizjoni u ntefġet fuq il-pultruna. Indunat li nsiet taqfel il-*housecoat*. Qamet bilwieqfa u qabdet id-djul biex trikkibhom fuq xulxin meta hasset xi haġa iebba fil-keffa t'isfel. Dan kif qatt ma hassitha qabel? Bejn il-ponti mberqin tal-keffa, kien hemm iċ-ċurkett tad-djamanti li tant kien inkwetaha! Kemm kien hbieh tajjeb Jimmy!

Meta ngħidu li dan huwa magazine tal-anzjani, mill-anzjani, għall-anzjani, ma nkunux qed niċċajjaw. Is-Sinjura Aida Azzopardi, illum tgħodd mal-wieħed u disgħin sena. Sitta u ħamsin sena ilu, f'Mejju tal-1964, meta kien għad kellha ħamsa u tletin, Aida kitbet daqsxejn ta' novella ħelwa. Kif ser taraw, din in-novella tinkludi bosta kliem Malti arkajiku li, illum, qajla għadek issib min jużah. Imma, sittin sena ilu, konna nużawh. It-tifla ta' Aida Azzopardi, Thelma Saliba, bagħtitilna din l-istorja biex nippubblikawha f'dan il-magazine ħalli tagħti sorpriża sbejha ta' sodisfazzjon lill-ommha. U, aħna, hekk qed nagħmlu.

L-Editur

Il-Mara ta' Dubois

Novella ta' Aida Azzopardi

Dubois kien raġel li jzomm ruhu xummiema u dejjem ferrieħi. Ghalkemm xi ftit nervuż ukoll, madankollu, kien joqghod b'seba' għajnejn biex, kemm jista' jkun, joghġob u jgħin f'kulma jista' lil shabu tal-uffiċju. Minn naħa tagħhom, dawn kienu jhobbuh u jgibuh mhux ftit, kemm għax kien xi ftit ikbar minnhom kif ukoll għax kien jaf imur tajjeb magħhom u jagħmel kull haġa li kienu jehtieġu minnu. Imma, kultant, Dubois kien ikollu jagħlaq għajnejh, iżomm fomm u sieket u jgerrah l-inbix tagħhom speċjalment, meta kien isemmi 'l mara. Għall-mara, Dubois dejjem kellu l-aqwa kliem ta' tifhir, kien jagħtihom x'jifhmu li jhobbha hafna u li kien joqghod hafna għal li tgħidlu hi daqslikieku kien xi tifel żgħir.



Imma, lil dil-mara, hadd mill-uffiċju qatt ma kien raha. Kif lanqas hadd ma kellu l-iċken tagħrif dwar kif Dubois iqatta' l-bqija ta' hajtu barra mill-uffiċju. Lanqas fejn kien joqghod ma kienu jafu. Għalihom, hajjet Dubois kienet biss mid-dar għall-uffiċju u mill-uffiċju għad-dar; maġenb il-mara. Ta' sikwit, kienu jippruvaw ihajruh imur jiehu flixxun birra magħhom imma hu dejjem ra kif għamel biex jirrifjuta bil-pulit. Anki meta kien imut xi hadd u jiġbru għal xi kuruna u, forsi, Dubois ma kienx pront johroġ sehmu mill-ewwel, arahom jegħmzu 'l xulxin minn taht u hallihom iqasqu li, x'aktarx, kien jehtieġu jgħib il-permess tal-mara l-ewwel. Min jaf, kienu jispekulaw bejniethom, jekk il-mara thallilux flus biżżejjed fil-but? Forsi ma tafdahx! Min jaf x'tagħmillu jekk jiddawwar ma jidhol id-dar! Żgur isibha tistennih wara l-bieb bil-lembuba f'idha! Però dawn kienu biss spekulazzjonijiet għax, fil-fatt, hadd ma kien jaf xejn sew. Imma, skont l-apparenza, kien jidher li, lil Dubois, il-mara kienet hakmitu taht idejha wahda sew. Fil-break, kienu jarawh jaqbad il-kolazzjon u, bi tbissima, jibda jgedwed wahdu: "Halli naraw x'lestietli l-mara! Eh, illum għamlitli wisq laham! Imm' ahjar nieklu kollu għax hi taf x'inhu l-ahjar għaliha. Jekk inhalli minnu, malajr tarma tgerger!"

Kien riesaq jum gheluq sninu u shabu xtaqu jagħmlulu ċajta. Wara hafna hsieb, iddeċidew li jaraw kif jagħmlu biex jibagħtuh id-dar tard u anki jmorru mieghu halli jaraw il-mara kif kienet ser tilqgħu. B'hekk, forsi jkissru l-pussess kbir li kellha fuqu u hu ma jibqax iżjed qisu l-pupu tagħha. Issa halliha li hadd minnhom ma kien jgħid xejn dwar kif marthom kienet tistmahom.

Vanard ma kienx jgħid li l-fuklar kien ikollu jqabbdu hu għax martu kienet tgħid li lis-seftura ma tafdahix għax halja wisq u li l-hatab ma kinitx tmissu b'idejha għax kienet tibza' li tgharraqhom. Minn naħa tiegħu, Bijou lanqas ma kien jgħid li l-mara qatt ma kienet thallih ipejjep id-dar għax kienet tgħid li dak kollu hela ta' flus fid-duhhan. Dawn l-affarijiet, hadd minnhom ma kien isemmihom.

Fil-jum mistenni, xi hames minuti qabel għalaq l-uffiċju, Leflot, li kien l-aktar wieħed imqarqa' fost shabu, mar fuq Dubois u tah l-isbah xewqat. Shabu kollha għamlu bħalu u, kelma għib lil ohra, il-hin beda jagħfas mhux hażin. Dubois kien fuq ix-xwiek biex imur lura d-dar imma kif seta' jitlaq lil hbiebu li tant kienu qed jifirhu bih f'gheluq sninu? Ipprova jiżgiċċa imma ma rnexxilux għax Leflot kien għassa tiegħu. Iktar minn hekk, Leflot serrahlu rasu li kien ser jibgħat messaġġ biex jgħid lil tad-dar li, dakinhar, kien ser jiddawwar xi ftit, u dlonk hareġ 'il barra. Malli hareġ, shabu l-ohra daru madwar Dubois u xi hadd fetah flixxun xampanja. Wara ftit, Leflot reġa' dahal u lil Dubois tah il-kelma tiegħu li tad-dar dalwaqt jirċievu l-messaġġ li kien bagħtilhom. Imma, naturalment, Leflot ma kien bagħat xejn. Kulma kien għamel kien li xiref ftit sa barra u reġa' dahal. Kif seta' jibgħat messaġġ għand Dubois meta lanqas biss kien jaf fejn joqghod?

Issa, li kien serrah mohhu, xi ftit imlahlah imma ferhan bir-rispett li kienu qed juruh shabu, saħansitra mar magħhom f'hanut biex ikomplu jiċcelebraw. Il-hin beda għaddej u shabu kienu qed jistennew bla sabar biex tfittex tasal id-dahqa tal-ahhar. Min jaf x'taptipa

kien ser jaqla’ Dubois? Mhux biss ghax iddawwar u ghax mar id-dar xurban imma ghax kien nefaċ biċċa sew mill-paga. Qabel, il-paga żgur li kien jaghtihelha kollha lill-mara!

Bdew jistaqsu min minnhom kien ser imur mieghu d-dar. Kollha xtaqu jaraw kif kienet ser tilqghu l-mara imma kollha sabuha bi tqila jindahlu għal dik it-tabxa ghax basru li l-mara ta’ Dubois tkun qed tistennih fil-bieb b’xi hatar f’idejha u, min iwassal lil żewġha d-dar, żgur li jduq minnu huwa wkoll. Damu jtellghu u jniżżlu imma, fl-aħħar, Leflot qatagħha li jmur hu ghax, wara kollox, dik iċ-ċajta kien holoqha hu.

Dubois, bl-ingravata mahlula u b’xaghru mhabbel, ma kienx jaf fejn qieghed sewwa. Beda jiehu nifsijiet twal u jqarmeċ il-kliem waqt li jghanni kanzunetta bilkemm tiftiehem. Leflot ma stagħgibx bi ffit meta Dubois waqaf quddiem dar fqajra. Dahlu ġewwa u, għad-dawl tas-sulfarini li beda jixgħel wahda wara l-oħra, Leflot lemah indana taraġ dejjaq u wieqaf li jtik l-impressjoni li donnu hadd ma kien jiehu hsiebu. Ghalkemm xurban, Dubois beda jsikkat lil Leflot u jitolbu biex, kemm jista’ jkun, ma jagħmilx hsejjes. “L-aħjar li nagħmel,” qallu, “hu li nibqa’ diehel f’kamarti forsi l-mara ma tintebah b’xejn!” Il-bieb tal-appartament kien imbexxaq u, minn bejnu u bejn il-hajt, kien hiereġ raġġ dawl dghajjed. Leflot għamel l-almu, żied jiftah il-bieb biex ikunu jistghu jghaddu u sabu ruhhom f’kamra tal-ikel. Ghalkemm l-ikel kien imhejji fuq il-mejda, ma dankollu, kien għadu ma ntmesx xejn minnu.



Bilqieghda fuq sigġu u b’rasha mwieżna fuq dirghajha mitluqin fuq il-mejda kien hemm daqsxejn ta’ tfajla qisha anġlu. Minn surritha, donnha li kienet ilha tistenna u, f’dik il-hemda, ghajnejha marru biha. Leflot baqa’ bħal mibluġh. Imma fejn hi l-mara? Bil-hsejjes tal-passi, it-tfajla stembhet b’sabta, fethet ghajnejha, għolliet rasha ’l fuq, marret minnufih tigri lejn missierha u ghenitu jistrieħ fuq sigġu fil-qrib. Imbagħad, daret lejn Leflot u, minn taht l-ilsien, qaltlu, “Grazzi sinjur!” Dak il-waqt, lil Leflot naqsu l-kliem u bħal donnu hass saqajh jehlu mal-art. “Ili nistennih lil missieri,” tenniet it-tfajla. “Lil huti kelli ndaħħalhom jorqdu ghax qabadhom in-nagħas. Bdew jibku ghax ma setghux isemmghulu l-kanzunetta li tghallmu biex ikantawhielu f’gheluq sninu u sogħobihom ukoll li ma setghux jagħtuh il-pipa li xtrajnilu għall-birthday. Imma, l-aqwa li ma ġralu xejn!” Leflot baqa’ ma lissinx kelma filwaqt li hi kompliet tghidlu, “Grazzi sinjur! Grazzi talli hadt hsiebu!”

Dubois kien qed ihares lejha bi tbissima tixgħel fuq wiċċu. “Din hi l-mara li dejjem insemmlkom Leflot. X’jidhirlek eh? Wara l-mewt t’ommha, kienet hi li hadet hsiebi u hsieb hutha!”

Leflot baqa’ mbikkem. Ra kif għamel u bewweġ ’il barra b’ghoqla fi grizmejh u b’ghafsa ta’ qalb. Ebda kelma ma harġet minn fomm. Minn dakinhar ’il quddiem, żgur li qatt aktar ma fittex li jagħmel ċajta goffa oħra bħal dik lil xi hadd.

Il-Karba tal-Bnedmin

Mary Rose Gatt mill-Hamrun

Sthajjilt qed nara frotta,
Fid-dehra, tant hanina
Li thajrek tersaq lejha
Għat-toġhma tagħha bnina.

Id-dinja hija frotta
Li thajrek għat-tbahrid;
Il-bniedem jagħżel lilha
Biex jagħmel dak li jrid.

Imm’ issa sab xi jwerwru
Li qatt ma basar bih,
Dan hu l-coronavirus
Għax hadd ma jist’ għalih.

Daqsxejn ta’ hlejqa ċkejtna
Li d-dinja qatt ma rat,
Kapaċi teqred, toqtol,
Tattakka b’mod sfrenat.

Id-dinja mardet f’daqqa;
Il-bniedem inkwetat
B’dil-pandemija kiefra
Li m’għandha hnien’ għal hadd.


It-tama wahdanija
Li nduru lejn it-talb;
Nobdu kull direttiva
Bla ebda qtiegħ-il qalb.

Jekk kulhadd jobdi u jisma’,
Il-ġlieda żgur negħlbuha,
Kbir kemm hu kbir dan l-ghadu
Ma ndumux biex nirbhuha.

Mulej, tina l-ghajnuna,
Ahfriln’ ghax warrabnik;
F’daż-żminijiet diffiċli,
Bħalissa, insejtnik.

Bħall-Iben Hali ġralna,
Tlaqnik u morn’ għal rihna.
Imm’ issa indunajna
Li kwazi tliġna ġieħna.

Mulej, nehhi dil-pjaga
Minn fuq id-dinja kollha
Ha tfeġġ il-paċi fostna.
Din l-ghoqd’ Int biss taf thollha!



TISLIBA

Nru.101

Minn Albert Howard Madiona

Mimdudin:

1. Mahdum f'fonderija (6)
5. Imhassar fid-dettalji (6)
10. Twegiba affermattiva (3)
12. Il-maqlub ta' berah (5)
14. Huta catta tal-qiegh (5)
15. Gheneb imqadded (4)
16. *Tom Jones* (1.1)
17. San Pawl ta' ... (5)
19. Ġlieda; Battalja (5)
22. Nies li jhallu pajjiżhom biex jaghtu ghajnuna fejn hemm bżonn (8)
24. Ċerimonja; Solennità (3)
25. Il-borża ta' San ... (6)
28. Buġija; Lumin (5)
31. Barraxa; Imbruljun (5)
33. Ilma mqaddes (7)
35. Ċajta li ma jdahhax; Dardir (5)
37. *United States* (1.1)
38. Sadattant (6)
39. Ghalf għall-bhejjem (5)

Weqfin:

2. Strument muzikali użat l-aktar fil-knejjes (5)
3. Dover (4)
4. Ma thalliex rieqed (7)
6. Għoti tas-siġar (5)
7. Taxxa; Sisa (6)
8. Siġra tixber fil-blat twarrad safrani (6)
9. Bla hlas; B'xejn (6)
11. *Value Added Tax* (1.1.1)
13. Tintuża għall-injezzjonijiet (7)
18. Ġrajja; Ghemil; Haġa li ġrat (4)
20. Gaġġa għall-insib (7)
21. Skop; Sparatura (3)
23. Stil f'poeziji f'ghamla ta' *jambo* (9)
26. Keskes; Dan jaqla l-inkwiet (6)
27. Gabina (6)
29. Jiġri x'jiġri; Imqar jekk (6)
30. Tifel li jghin waqt quddiesa (6)
32. Serbut ta' nies wara xulxin (3)
34. Tilef lil martu għax mietet (5)
36. Dawn jitwieldu fil-bahar / ilma helu (3)

Premju: It-tislibiet tajbin li nirċievu bil-posta, sal-ewwel xahar minn meta johroġ il-fuljett, jittellghu bil-polza biex jinghata premju ta' €10.

Il-Premju għat-tisliba numru 100 intrebhet mis-Sinjura Salvina Zammit – Birkirkara **Prosit!**

Soluzzjoni tat-tisliba tal-harġa numru 100

Mimdudin: 1reġina, 5 aspett, 10 mba, 12 aġita, 14 allat, 15 qatt, 16 ai, 17 urtat, 19 salib, 22 illumina, 24 asa, 25 craret, 28 sliem, 31 senat, 33 kwartin, 35 astut, 37 re, 38 imperu u 39 albin.

Weqfin: 2 elett, 3 ilma, 4 analiżi, 6 spiru, 7 tratti, 8 lanqas, 9 battal, 11 bla, 13 attenti, 18 kbar, 20 laringa, 21 isa, 23 muskatell, 26 tetete, 27 fekrun, 29 manwal, 30 assisi, 32 tut, 34 torri u 36 uru.

BONNICI'S PRESS Est. 1924
Digital & Offset Printing
36, St. Paul Street, Valletta
Tel: 2122 4607 - 2122 8138
Mob: 9987 0603
E-mail: emibonnic@gmail.com

Emi Bingo Sheets

Tel: 2122 8138 Mob: 9987 0603

L-Anzjani fil-Bibbja

Kitba ta' Anthony Mule' Stagno President tal-Kunsill Nazzjonali tal-Anzjani



Xmun il-Makkabew

Dan il-persunaġġ insibuh lejn l-ahhar tal-ewwel ktieb tal-Makkabin. Kien il-qassis il-kbir u etnarka (il-mexxej tal-Lhud) u, meta xjah, ta s-setgħa lil uliedu, Ġuda u Ġwanni. Imma hu xorta baqa' jiehū hsieb ċerti affarijiet tat-tmexxija. Qabel halla t-tmexxija f'idejn uliedu, kien għamel bosta akkwisti għall-poplu Lhudi. Kien reġa' rebah bosta bliet li kienu hadulhom il-popli ta' madwarhom u anki lahaq ftehim ta' nonaggressjoni mar-Rumani u mal-Ispartani.

Imma, kif jiġri ta' spiss, meta jkun hemm xi hadd ta' hila, dejjem issib min jgħir għalih. F'kapitlu 16, versi minn 11 sa 13, insibu li, "Ptolomew, bin Abub, kien sar gvernatur tal-wita ta' Ġeriko u kellu hafna fidda u deheb għax kien haten il-qassis il-kbir. Imma hu tkabbar f'qalbu u ried jiggverna l-pajjiż kollu u beda jahseb biex iqarra bi Xmun u wlieduh halli jehles minnhom."

Ġietu x-xoqqa f'moxtha meta Xmun niżel Ġeriko ma' wlieduh, Mattatija u Ġuda. Stedinhom u għamlilhom ikla kbira go fortizza żgħira fejn kien heba xi nies minn tiegħu. Meta Xmun u wlieduh tlaħhalu sew, Ptolomew qabad l-armi u n-nies li kellu mohbija dahlu fil-kamra tal-ikel u qatlu lil Xmun, liż-żewġ uliedu u lill-qaddejja kollha tagħhom.

Dan il-pass mill-Bibbja jfakkarni fil-*Game of Thrones*, episodju 9 tat-tielet staġun; dak li kien jismu the *Red Wedding*. Tgħid kien ispirat minnu?



L-anzjan minn Ateni

Anzjan iehor imsemmi imma mhux b'ismu, huwa dak li s-sultan Antijoku bagħat minn Ateni biex iġieghel lill-Lhud jiċċdu twemminhom. Dan l-anzjan nieda persekuzzjoni mill-aktar harxa kontra l-Lhud biex jeqred it-twemmin tagħhom. Dahal fit-tempju u saraq il-ġid u t-teżori kollha li kien hemm u kkonverta t-tempju f'wiehed ikkonsagrat lil Żews, l-alla ewlieni tal-Griegi. Kienu jsiru sagriċċji fuq l-altar b'annimali moqżieža, is-subien ma' setgħux jiġu aktar ċirkonċiżi u l-kbar kellhom jiehdu sehem fil-festi dedikati lil Bakku u jieklu mil-laham projbit. Hadd ma seta' la jħares is-Sibt, la jiċċelebra l-festi ta' missirijietu u lanqas juri fil-beraħ li kien Lhudi. Fuq għamar ta' dan l-istess anzjan, dawn l-ordnijiet kienu estiżi għall-Lhud kollha fl-artijiet Griegi taht l-istess sultan.

Ma nafu kważi xejn iżjed dwar dan l-anzjan hliel li aktarx li, taht il-hakma tiegħu, għaw il-martirji kollha ta' Lhud imsemmijin warajh fit-tieni ktieb tal-Makkabin.

Elghazar

Dan kien wiehed mill-ewlenin fost l-iskribi u ma riedx jobdi l-kmand li jiekol il-laham tal-majjal. Billi kien rispettat anki mill-istess nies tas-sultan, ippruvaw iġieghlu jieklu bil-forza imma hu beda jobżqu minn halqu u mar minn jeddu lejn il-patibolu li kien tlesta għal min ma jobdix l-editt tas-sultan.

Hbiebu l-Lhud u l-Griegi, li kienu jirrispettawh, daru miegħu u bdew jippruvaw jikkonvincu jiekol minn dak il-laham imma kien kollu għalxejn għax Elghazar baqa' sod f'fehmtu. Allura bidlu t-tattika u qalulu biex iġib laham minn tiegħu u, bil-mohbi, jibdlu ma' dak tas-sultan u jieklu. Imma lanqas hekk ma ried għax, skont hu, dan kien ikun ta' eżempju hażin għall-oħrajn għax jahsbu li hu kiel il-laham projbit. Hbiebu qiesu dan l-aġir bħala għebusija ta' rasu u daru kontrihi. Imma l-martirju tiegħu kien ta' eżempju għal hafna.

Lilek...

(Li ġejt fostna fuq mewġ id-destin)

Poeżija ta' Karmenu Mallia

Merhba bik li ġejt hawn fostna;
Tistaqsix x'inhwa gostna;
Nilqgħu lil kulhadd l-istess,
M'għandekx titlob xi permess.
Kollha wlied l-umanità,
Ahwa lkoll, bis-serjetà.
Idhol magħn' aqşam id-dawl
Li wasslilna kien San Pawl.
Qabel titlaq, insellmulek,
B'idek niehdu u nistqarrulek,
Kemmi fl-għemil u kemmi fil-hsieb:
"Bħalma konna, nibqgħu hbieb".

Akkwista l-ktieb

*L-Appuntament mad-Destin
u Stejjer Ohra*

ġabra ta' novelli miktubin minn Vincent Piccinino
jew aghtih rigal lil xi hadd dal-Milied.
Ktieb sabih huwa rigal li jibqa' jghodd ghal dejjem.



**LAQGHA ĠENERALI
ANNWALI**

KUNSILL NAZZJONALI TAL-ANZJANI

**DATA U ĦIN JITHABBRU
AKTAR 'IL QUDDIEM**

L-ANZJANI HUMA MISTIEDNA JATTENDU